

عقیدت کا سفر

عقیدت کا سفر

حمایت علی شاعر

راہِ مضمون تازہ بند نہیں
تا قیامت کھلا ہے بابِ سخن
ولی دکنی

Himayat Ali Shair
C.B.45, Al-Falah Society
Shah Faisal Colony, Karachi-75230 Pakistan.
Ph: 92-21-4571322

مولوی عبدالغفور صاحب
کے نام

تازہ ایڈیشن
2007ء
اہتمام
اورج کمال
کمپوزنگ
محمد شہزاد شفیق
قیمت
200 روپے

© 2007

ماہنامہ دنیائے ادب کراچی

6.623 فلور، ریگل ٹریڈ اسکوائر ریگل چوک، صدر۔ کراچی 74400

Ph: 92-21-8480816 / 0212018365

Cell: 0300-2797271 E-mail: dunyaeadab@yahoo.com

ترتیب

حمایت علی شاعر

تفتکلی کا سفر

شعلہ بے دود
بنگال سے کوریا تک
بدلتے زاویے
شکست کی آواز

فکرِ معاش کھا گئی دل کی ہر اک اُمنگ کو
جائیں تو لے کے جائیں کیا حُسن کی بارگاہ میں
حمایت علی شاعر

لکھی جانے والی غالباً یہ سب سے طویل نظم ہے جسے اپنی قومی تاریخ کا آئینہ بھی کہہ سکتے ہیں۔
انشاء اللہ یہ کتاب اسی سال شائع ہو جائے گی۔

ربیع الاول کا مہینہ آیا تو خیال آیا کہ کیوں نہ ابا جان کے مقبول ترین ٹی وی سیریل
'عقیدت کا سفر' کو کتابی شکل دے دی جائے۔

ستمبر ۱۹۷۷ء میں ابا جان سندھ یونیورسٹی (جام شورو) کے شعبہ اردو سے وابستہ ہوئے
تھے۔ ان دنوں ان کے دوست شیخ ایاز وائس چانسلر تھے، ان کے مشورے سے طے پایا کہ شعبہ اردو
کے جریدے 'صریر خامہ' کا 'اقبال نمبر' اور پھر 'نعت نمبر' نکالا جائے۔ چنانچہ ابا جان نے ۱۹۷۷ء میں
'اقبال نمبر' اور ۱۹۷۸ء میں 'نعت نمبر' مرتب کیا۔ اس نمبر میں انہوں نے ایک بڑا کام یہ کیا کہ اردو
کی سات سو سالہ نعتیہ شاعری کا انتخاب کر دیا اور طلباء کے لیے شعراء کرام کا مختصر احوال بھی دے دیا
یہ رسالہ کا سب سے وقیع حصہ تھا جو ۱۲۶ صفحات پر محیط تھا۔ اس انتخاب سے کئی اسکالرز نے
استفادہ کیا اور اپنے مضامین میں اعتراف بھی کیا ہے۔ پروفیسر ڈاکٹر آفتاب احمد نقوی اپنے
مقالے 'پاکستان میں نعت نمبروں کی روایت' میں لکھتے ہیں۔

حمایت علی شاعر

شعبہ اردو

سندھ یونیورسٹی، جام شورو

حرف ادب

میرے ابا جان حمایت علی شاعر کی ساری زندگی 'ادب' میں گزری ہے، زندگی کی طرح
وہ ادب کے بھی کئی شعبوں سے وابستہ رہے ہیں۔ شاعری، ڈرامہ، تنقید، تحقیق اور تدریس وغیرہ۔
انہوں نے ہر کام پوری ذمہ داری اور لگن کے ساتھ کیا اور ہر دور میں ایک مستند اور فعال انسان کی
طرح مصروف عمل رہے۔

میں نے جب 'دنیا' ادب میں قدم رکھا اور اپنے گرد و پیش نظر ڈالی تو مجھے ابا جان کی
ان تحریروں کا علم ہوا جو مطبوعہ اور غیر مطبوعہ کتابوں کی صورت میں ان کے کتب خانے میں محفوظ ہیں
وہ ہمیشہ بڑے فخر سے کہتے ہیں کہ میں نے زندگی میں صرف دو قابل ذکر کام کئے ہیں۔ ایک تو یہ
کہ اپنے تمام بچوں کو اعلیٰ تعلیم دلانی اور دوسرا۔۔۔ اپنا کتب خانہ جس میں محدود وسائل کے
باوجود مختلف علوم پر اہم ترین کتابیں اور رسائل ہیں۔ ان کتابوں سے ہم آٹھوں بہن بھائیوں نے
بہت فیض حاصل کیا ہے۔

ابا جان نے متنوع مصروفیات کے باوجود، لکھا بھی بہت ہے۔ ان کی منظور خود نوشت
سوانح حیات ہی کو لے لیجیے، تین ہزار سے زیادہ اشعار ہو چکے ہیں۔ اگست ۱۹۹۵ء سے ہر ماہ افکار
میں قسط وار چھپ رہی ہے۔ عنوان ہے 'آئینہ در آئینہ' یہ سرگزشت ذاتی بھی ہے اور قومی بھی۔۔۔
ایک بحر میں پابند نظم کی صورت اپنی زندگی کے واقعات اور تجربات کا شاعرانہ اظہار اور اپنے
نظریات کی روشنی میں سماجی اور سیاسی مسائل کا تجزیہ اردو شاعری میں پہلا تجربہ ہے۔ پاکستان میں

نعت^۴

اک شخص --- کائنات کا محور کہیں جسے
 بندہ ہے لیک بندہ اکبر کہیں جسے
 جس کی زباں سے میرے خدا نے سخن کیا
 امی تھا ایسا وہ کہ سخن ور کہیں جسے
 وہ جس نے مشیت خاک کو انساں بنا دیا
 وہ ناخدا، خدائی کا مظہر کہیں جسے
 تخلیق کائنات کا وہ نقش اولیں
 روح ازل کا آخری پیکر کہیں جسے
 اک لفظ --- اک جہان معانی کا آئینہ
 اک عکس --- اک کتاب مصور کہیں جسے
 اک آدمی کہ خاک نشیں اور فلک مقام
 اک روشنی کہ ذات پیہر کہیں جسے

نعت^۴

وہ ذات شہر علم تو ہم طالبان علم
 ہم ذرہ ہائے خاک ہیں، وہ آسمان علم
 ہم کیا ہیں --- ایک لفظ --- معانی سے بے خبر
 ہم کیا سمجھ سکیں گے رموز جہان علم
 سوچو تو ہم ہیں کب سے اساطیر کے اسیر
 کب سے ہے اپنے جہل پہ ہم کو گمان علم
 قرآن ہے، اس کے نطق کا اک زندہ معجزہ
 اقراء سے تاہ آیت آخر، زبان علم
 اسرار کائنات کا عقدہ کشا وہی
 وہ راز دان وسعت کون و مکان علم
 ہم جستجوئے حق میں رواں اس کے سائے سائے
 ہم کو اسی کے نقش کف پا، نشان علم

نعت

اس آدمی کا مرتبہ کتنا بلند ہے
اللہ کو بھی جس کا قصیدہ پسند ہے

اس نے کہا، خدا کا ہے گھر، آدمی کا دل
وہ آدمی نہیں ہے جو مردم گزند ہے

معراج --- استعارہ ہے تسخیر وقت کا
ہر طول و عرض --- فاصلہ ایک زقند ہے

شق القمر نے باز کیا، فکر نو کا در
سورج کو جو اسیر کرے، ارجمند ہے

نعت

وہ ذاتِ پاک، وہ تعبیرِ خوابِ یثرب و بطحا
وہ ایک انسان جس کے منتظر تھے کعبہ و اقصیٰ

وہ خلاقِ ازل کا نقشِ اوّل، نقشِ لاثانی
وہ جس کے واسطے تخلیق فرمائی گئی دنیا

وہ اُمی اور شہرِ علم، خاکی اور نورانی
وہ جس کے دل میں اتر اعلیٰ بیزداں صورتِ اقراء

وہ جس کے نطق کا مرہونِ منت حرفِ قرآن بھی
وہ جس کا ہر نفسِ عینِ مشیت، ہر عملِ تقویٰ

رئیس الانبیاء، انسانِ کامل، ہادیِ آخر
مرا بلجا، مرا ماویٰ، مرا آقا، مرا مولا

نعت^۴

خود سوچئے کہ کیا ہے تقاضائے احترام
جب ہے خدا کے ساتھ رسولِ خدا کا نام

شبِ نم برس رہی ہے کہ ہوتے ہیں باوضو
آتے ہیں جب جہانِ محمدؐ میں صبح و شام

یہ کس کا ذکر ہے لپ گل پر دمِ سحر
گلشن میں ہر طرف ہے جو خوشبو کا اہتمام

سورج طلوع ہوتا ہے سن کر اذانِ صبح
گویا کہ دن نکلتا ہے لے کر خدا کا نام

یہ ارضِ پاک بھی ہے، خدا ہی کی مملکت
اس جا ہر ایک زباں پہ ہے اللہ کا کلام

○

وہ آیا اور آ کر ساری دنیا کو بدل ڈالا
زمیں پر ہر طرف پھیلا دیا اللہ کا سایہ

سکھایا زندگی کا وہ طریقہ کار لوگوں کو
کہ ذرے بن گئے خورشید، ہر ادنیٰ ہوا اعلیٰ

کہا اُس نے کہ ہر انسان آئینہ خدا کا ہے
خدا کو اُس نے جانا جس نے اپنے آپ کو جانا

جو ظالم ہے، حقیقت میں وہ خود پر ظلم کرتا ہے
یہ وہ مخلوق ہے جس کی نہ یہ دنیا نہ وہ دنیا

محمدؐ مصطفیٰ ہیں رحمتِ الالٰعالمین شاعر
'وہی قرآن، وہی فرقاں، وہی یسین، وہی طہ'



میں سو رہا تھا اور کوئی بیدار مجھ میں تھا
 شاید ابھی تلک مرا پندار مجھ میں تھا
 وہ کج ادا سہی، مری پہچان بھی تھا وہ
 اپنے نشے میں مست جو فن کار مجھ میں تھا
 میں خود کو بھولتا بھی تو کس طرح بھولتا
 اک شخص تھا کہ آئینہ بردار مجھ میں تھا
 اپنے خلاف ہو کہ کسی کے خلاف ہو
 میرا وجود برسرِ پیکار مجھ میں تھا
 شاید اسی سبب سے توازن سا مجھ میں ہے
 اک محتسب لیے ہوئے تلوار مجھ میں تھا
 اپنے کسی عمل پہ ندامت نہیں مجھے
 تھا نیک دل بہت جو گنہگار مجھ میں تھا

علی علی

بے اماں زمین پر سایہ اماں تھا وہ
 ایک اور آسماں، زیر آسماں تھا وہ
 آئینہ در آئینہ، اس کا عکس دیکھنا
 سوچنا کہ فرد تھا کہ ایک کارواں تھا وہ
 وہم اور گمان کی گھپ سیاہ رات میں
 مشعل یقین تھا وہ، صبح کی ازاں تھا وہ
 حرف و لب کے درمیان جب بھی فاصلے بڑھے
 خامشی گواہ ہے، عہد کی زباں تھا وہ
 وہ جسے کہا گیا، باب شہر علم کا
 اپنے لفظ لفظ میں علم کا جہاں تھا وہ
 دیکھئے تو آدمی، سوچئے تو اور کچھ
 یعنی ایک بوند میں بحر بیکراں تھا وہ



اک وقت اس کے عشق میں دیوانہ میں بھی تھا
وہ شمع بزم شعر تھی، پروانہ میں بھی تھا

اب وہ ہے بے نیاز تو شکوہ نہیں مجھے
اپنی انا کے ساتھ تو روزانہ میں بھی تھا

اس شوخ نوجواں کو نصیحت میں کیا کروں
برسوں کسی کی تاک میں ذردانہ میں بھی تھا

لکھتا کوئی تو دیکھتا کردار بھی مرا
عنوان کے بغیر اک افسانہ میں بھی تھا

ٹوٹے ہزار بت تو بنا خانہ خدا
میں بھی ہوں پاش پاش، صنم خانہ میں بھی تھا



در پردہ اپنے عہد کی تقدیر دیکھ لی
آیات میں چھپی ہوئی زنجیر دیکھ لی

معنی کے در پہ لفظ بھی ہیں قفل کی طرح
اے کاتب ازل، تری تحریر دیکھ لی

تھے دامنِ سراب میں صحرا بچھے ہوئے
خوش فہمیوں کے خواب کی تعبیر دیکھ لی

زنداں ہیں اور بھی پسِ زنداں بنے ہوئے
اس سر زمیں پہ خوبی تعمیر دیکھ لی

اچھا کیا کہ آپ نے قشقہ لگا لیا
اپنی نجات ہم نے بھی اے میر دیکھ لی

جلوت میں گزر جاتی ہے جس دل پہ قیامت
خلوت میں اسے کیوں نہ بتا ہی نظر آئے

معلوم ہوا جب سے کہ یہ شہر ہے اس کا
یہ شہر مجھے شہر سببا ہی نظر آئے

بت خانے میں کر لے جو کوئی اس کا تصور
کافر کو تو اک بار خدا ہی نظر آئے



جب بھی اسے دیکھوں، وہ نیا ہی نظر آئے
ہر شخص سے وہ شخص جدا ہی نظر آئے

ہاں ایک نظر تم بھی اسے دیکھو تو شاید
تم کو مری ناکردہ گناہی نظر آئے

مر مر سے بدن پر وہ قبا آب رواں سی
وہ حسن کہ آپ اپنی گواہی نظر آئے

ڈوبا ہے جب سے ایک نظریے کا آفتاب
سینے میں روشنی کی قلمرو نہیں رہی

گرم ستیز رکھے جو دہکان کا لہو
نانِ جویں میں وہ تپشِ جو نہیں رہی

جس کے لہو سے ہوتا ہے آکاش سرخ رو
سورج کو جنم دیتی ہے جو، پو نہیں رہی



اب شاعری شعور کا پر تو نہیں رہی
جو دل کو زندہ رکھتی تھی وہ ضو نہیں رہی

کاغذ، کفن کی طرح ہے لفظوں کی لاش پر
معنی میں روح آگہی نو نہیں رہی

کہنے کو آدمی ہیں مگر بت کی طرح چپ
زندہ ہیں، زندگی کی تگ و دو نہیں رہی

کبھی کبھی ایسا خواب دیکھوں جو حد سے آگے نکل گیا ہو
تو اس کے کردار کے مقابل، میں اپنا کردار خام دیکھوں

کھلے سمندر میں ڈوب کر بھی عجیب عالم ہے تشنگی کا
میں خود کو بھی تشنہ کام پاؤں اور اس کو بھی تشنہ کام دیکھوں

وہ اپنے گھر کے حسین آنگن میں اپنے بچوں کے درمیاں گم
میں ایسے عالم میں جب بھی دیکھوں اسے بصد احترام دیکھوں



وہ میری آنکھوں میں یوں بسا ہے کہ صبح دیکھوں نہ شام دیکھوں
اسی کی باتیں کروں ہمیشہ، اسی کا چہرہ مدام دیکھوں

وہ اپنے تکیے پر سر ٹکائے مرے تصور میں گم ہو شاید
میں اپنے سینے پہ اس کی سانسوں کا لہلہاتا خرام دیکھوں

وہ اپنی سچ دھج میں اپنے ذوق جمال کا آئینہ ہے لیکن
میں اس کی آرائشوں میں اپنی نگاہ کا التزام دیکھوں

تسلسل

تم رابعہ پیکر ہو کہ میرا ہو کہ مریم
مجھ کو نہیں معلوم کہ تم کون ہو کیا ہو
تم نے مری آیات سخن میں مجھے دیکھا
اور تم وہ حقیقت کہ جو افسانہ نما ہو

ہر دور میں ہم تم تھے محبت کی علامت
رادھا کی طرح تم تو کرشنا کی طرح میں
ہم میں وہی رشتہ ہے جو ہے ارض و سما میں
تم پاربتی جیسی ہو، شیوا کی طرح میں



میں کون ہوں، کیا ہوں مری تحریر کہے گی
خاموش رہوں تو مری تصویر کہے گی

کیوں سرخ ہیں نقش کف پا، راہ طلب میں
کوئی نہ کہے، پاؤں کی زنجیر کہے گی

ہم کو تو سدا نیند میں چلنے کا مرض ہے
پہنچیں گے کہاں، خواب کی تعبیر کہے گی

الفاظ کی محتاج نہیں دل کی حکایت
خاموشی میں پنہاں ہے جو تقریر کہے گی

کیا راز ہے پوشیدہ پس پردہ تقدیر
اس دور کے انسان کی تدبیر کہے گی

ہم آئینہ و عکس کے مانند ہیں لیکن
میں دیدہ بیدار ہوں اور خواب صفت تم
دو دل ہیں اور اک عالم ہجراں کی مسافت
خورشید صفت میں ہوں تو مہتاب صفت تم

اک موج نسیم سحری ہے کہ رواں ہے
جو آنکھ سے اوجھل سہی، نزد رگ جاں ہے

نروان کے بعد

یہ سب اس وقت کی باتیں ہیں
جب کرشن اور رادھا کی کہانی
اک حقیقت تھی
مجھے بھی ایک عورت سے محبت تھی

وہ جب مرلی کی دھن پر رقص کرتی تھی
تو اس کے جسم کا ہر زاویہ، ہر قوس، ہر انداز
اس کے رقص کا ہر دائرہ، ہر روپ
رنگ و نور کی بارش سے
اس دھرتی کو اک گلزار کر دیتا
مجھے سرشار کر دیتا

وہ جب لہرا کے رادھا کی طرح
سینے سے لگ جاتی

تو اس کا لمس
نشہ بن کے رگ رگ میں اتر جاتا
لہو کو آگ کر جاتا

وہ جب خوشبو میں رنج کر
بستر گل پر بکھر جاتی
تو بند را بن میں جیسے
جنت گم گشتہ کی تصویر اتر آتی
زمین پر آدم و حوا کی چاہت کو
نیا عنوان مل جاتا
نیا پیمان مل جاتا

مگر اب کرشن ہے کوئی نہ رادھا ہے
میں اک پتھر کا بت ہوں اور مشیت خاک ہے وہ بھی
میں اپنے گیان میں کھویا ہوا سڑکوں پہ آوارہ
اور اپنے گھر میں، اک چولہے کی ٹھنڈی راکھ ہے وہ بھی
میں گو تم --- وہ لیتو دھا ہے

قدر مشترک

میں بھی تنہا ہوں، تو بھی تنہا ہے
میں بھی چاہوں کہ کوئی اپنا ہو
ایسا اپنا کہ جب یہ تنہائی
زندگی کا عذاب بن جائے
میری آنکھوں میں اس کا سپنا ہو
اور شاید اسی لیے میں نے
تم کو اپنا لیا --- خدا کی طرح

من تو شدم

عجیب بات ہے، ہم دور دور رہ کر بھی
نگاہ و دل میں کوئی فاصلہ نہیں رکھتے
مثال آئینہ و عکس رو برو ہیں سدا
گواہ بھی کوئی اپنے سوا نہیں رکھتے

بس ایک لفظ جو میں نے کہا نہ تم نے سنا
ہمارے دل میں ہے روشن کسی وحی کی طرح
وہ کیفیت جو فرشتوں کو بھی نصیب نہیں
ہمیں ملی ہے، خدا کے کسی نبی کی طرح

یہ دل کا راز ہے، دل میں رہے تو اچھا ہے
نظر کی بات، نظر ہی کہے تو اچھا ہے

تو من شدی

اس بار تو کچھ یوں ہے کہ دن ہے نہ کوئی رات
قابو ہی میں آتے نہیں اڑتے ہوئے لمحات

اک عالم افسوں ہے کہ یہ خواب کی دنیا
کس طرح سے بدلی ہے دل بے تاب کی دنیا

اک کاکشاں سی ہے کہ رقصاں ہے نظر میں
منزل یہ عجب آئی محبت کے سفر میں

واپسی

میں آج بے حد پئے ہوئے ہوں
 شراب یا زہر۔۔۔ جو بھی سمجھو
 میں چاہتا ہوں کہ اس جہنم کو سرد کردوں
 جو میرے دل میں دہک رہا ہے
 مگر یہ ممکن نہیں ہے شاید
 تمہارا چہرہ۔۔۔ یہ مسکراتا حسین چہرہ
 جو میرے ہاتھوں کے رحل میں اک کتاب کی طرح رو برو ہے
 نگاہ سے دور ہو رہا ہے
 میں اپنی آنکھوں کی شبلی روشنی کا منظر کسے دکھاؤں
 مجھے کچھ ایسا دکھائی دیتا ہے جیسے برسوں
 کتاب رخ کی تمام آیات

○

اک کیفیت نشہ ہے بیدار بدن میں
 کھلتے ہوئے پھولوں کی ہے مہکار بدن میں

پہلو میں ہو تم یا ملکوتی کوئی پیکر
 یا میرا تصور ہے بصد رنگ مصور

یہ حسن جو آئینہ جنت رہا برسوں
 یہ جسم جو عنوان عبادت رہا برسوں

یوں مجھ پہ برس جائے گا سوچا بھی نہیں تھا
 انگ انگ میں بس جائے گا سوچا بھی نہیں تھا

خال وخط کے تمام اعراب
 کہکشاں کی طرح فضا میں بکھر رہے ہیں
 میں اک خلا میں اتر رہا ہوں
 میں آج تم سے پچھڑ رہا ہوں
 میں جا رہا ہوں
 کچھ اتنا تنہا کہ میرا سایہ تلک مرا ہم سفر نہیں ہے
 اسے بھی میں اس حسین خلوت میں چھوڑ آیا
 جہاں ہمارے دل ایک ہو کر بھی
 ایک حد وفا کی تکریم کر رہے تھے
 سپردگی کے نشے میں ڈوبے ہوئے تھے لیکن
 بدن کی بھی تعظیم کر رہے تھے
 عجیب عالم تھا قلب و جاں کا
 عجیب تھی کیفیت دلوں کی
 طواف کرتے رہے مگر آرزوئے جنت نہ کی ذرا بھی
 کچھ ایسی بے لاگ تھی عبادت کہ محو حیرت رہا خدا بھی
 عجیب تھی یہ اکائی جس میں دوئی کی تائید ہو رہی تھی
 وصال کی سرحدوں میں ہم آنغوشیوں کی تردید ہو رہی تھی

تمہیں خبر ہے
 میں اس حسین گوشہ محبت میں۔۔۔ آخر شب
 جب اپنا سایہ بچھا کے تنہا ہی سو گیا تھا
 تو اپنے خواب وصال پر آپ اک حسین طنز ہو گیا تھا
 وہ خواب جس کے فراق میں بے قرار آنکھیں
 ہزار سنگین مرحلوں سے گزر کے پتھر کی ہو گئی تھیں
 ہزار چہروں میں ایک چہرہ تلاش کرتی
 نہ جانے کتنے برس سے درد رکی ہو گئی تھیں
 وہ ایک چہرہ۔۔۔ وہ ایک آوارہ محبت کا خواب آخر
 جو میری آنکھوں کا گم شدہ خواب اولیں تھا
 جو میرے دل میں خدا کے مانند جاگزیں تھا
 مجھے ملا بھی تو یوں کہ جیسے
 زمیں سے آکاش مل رہا ہو
 تم اے محبت بھرے دلوں کی حسین دیوی
 (تم اے خدائے جمال) اب تک
 نہ جانے مجھ ایسے کتنے بندوں کی سجدہ گاہ و فارہی ہو

اب وقت بہت کم ہے

اب وقت بہت کم ہے
ملنا ہے تو مل جاؤ

تم کو تو خبر ہوگی
ہم عمر کی کس منزل
کس موڑ پہ آ پہنچے
اس موڑ پہ اکثر دل
مل کر بھی نہیں ملتے
بس دیکھتے رہتے ہیں
اور سوچتے رہتے ہیں
پتھر کی طرح گم سم

نہ جانے وہ کون ہوگا جس کو کرشن کی طرح تم نے چاہا
مجھے کسی کی خبر نہیں ہے
میں چاہتا بھی نہیں کہ جانوں
کسی کو اپنے سوا بھی مانوں
تم اے محبت بھرے دلوں کی حسین دیوی
تم اپنے مندر میں ایک پتھر کی مورتی بن کے مطمئن ہو؟
پچاریوں کے بھجن تمہاری انا کو تسکین دے رہے ہوں
تو اپنے مندر میں گونجتی خوش گماں نوائیں تمہیں
مبارک

میں جا رہا ہوں
کچھ اتنا تنہا کہ میرا سایہ بھی اب مرا ہم سفر نہیں ہے
میں اپنا سایہ تمہارے قدموں میں چھوڑ آیا
جہاں بھی جاؤ
جہاں رہو تم
تمہارے قدموں میں میرا سایہ بچھا رہے گا
تمہارے سائے سے میرا سایہ ملا رہے گا

اب وقت بہت کم ہے
 ملنا ہے تو مل جاؤ
 ایسا نہ ہو یہ موسم
 یہ عالم بے خوابی
 ہاتھوں سے نکل جائے
 یہ شمع پگھل جائے
 اور دیکھتے رہ جائیں
 اور سوچتے رہ جائیں
 پتھر کی طرح ہم تم

ضرورت

کبھی کبھی مجھے ایسا گمان ہوتا ہے
 کہ اپنا سچ بھی اسی جھوٹ ہی کا حصہ ہے
 جو اس زمین پہ دو اولیں دلوں نے کبھی
 لب و نگاہ سے باہم کہا سنا ہو گا
 اور اپنی اپنی ضرورت کو دے کے پیار کا نام
 بدن کی پیاس کو سیراب کر لیا ہو گا

کبھی کبھی

آج کچھ دیر سے مرے دل میں
 ایک خواہش مچل رہی ہے بہت
 جسم میں ایک لہر ہے بیدار
 اور خموشی بھی کھل رہی ہے بہت
 ایک محسوس کی ہے فضا گھر میں
 سانس بھی تیز چل رہی ہے بہت
 بھیگا بھیگا سا ہوں پسینے میں
 دل میں اک شے پکھل رہی ہے بہت
 کوئی بے نام بے کلی ہے کہیں
 اپنی حد سے نکل رہی ہے بہت

جی میں آتا ہے جا کے سڑکوں پر
 حد تہذیب سے نکل جاؤں
 ایک نعرہ لگاؤں مستانہ
 لڑکھڑاؤں کبھی سنبھل جاؤں

کان پر ہاتھ رکھ کے، کھینچوں تان
 اور کبھی تہمتوں میں ڈھل جاؤں
 چھوٹے بچوں کی طرح جا بے جا
 بیٹھ جاؤں کہیں، اچھل جاؤں
 روح پر سے اتار دوں ہر بوجھ
 اولیں آدمی میں ڈھل جاؤں

یہ مگر کون دیکھتا ہے مجھے
 کوئی سایہ سا ایستادہ ہے
 کون ہے اس طرف پس چلمن؟
 کوئی انساں ہے یا لبادہ ہے
 دل میں جو ہے مرے، ابھی تک وہ
 ایک حسرت ہے اک ارادہ ہے
 ہے وہ تہذیب کے خلاف ضرور
 کیا کروں میں، خمار بادہ ہے
 دل میں خوف خدا بھی ہے لیکن
 خوف ہمسایہ کچھ زیادہ ہے

پڑوسی

میں جانتا ہوں، گناہ کیا ہے، ثواب کیا ہے
گناہ کیجئے تو پھر خدا کا عتاب کیا ہے
مگر میں انساں ہوں، ابن آدم، مجھے خبر ہے
ازل سے میری سرشت خانہ خراب کیا ہے

گناہ ہوتے ہیں اب بھی سرزد، مگر یہ سوچو
کہ جب کبھی دل میں کوئی شیطان سراٹھائے
تو ارتکاب گناہ و خوف خدا سے پہلے
پڑوسیوں کے خیال سے جسم کانپ جائے

یہ سچ ہے، تہذیب کی عطا ہے مرا پڑوسی
مگر خدا سے بھی کیا بڑا ہے مرا پڑوسی؟

غیرت

ان کا قصور صرف یہی تھا کہ ان کے ساتھ
تا دور، راستے میں کوئی تیسرا نہ تھا
جب تیسرا ملا تو یہ چھوٹا سا واقعہ
یاران شہر کے لیے افسانہ بن گیا
اور آج یہ خبر کسی اخبار میں پڑھی
اک نوجوان نے طیش میں اک قتل کر دیا

دل ہی تو ہے

عمر کچھ ہو مگر یہ دل --- جاننا
وقت سے بے نیاز ہوتا ہے
لب پہ حرف سوال ہو کہ نہ ہو
دل کا دامن، دراز ہوتا ہے

آج ہی کہہ رہا تھا میں تم سے
تم کو مریم بنائے رکھوں گا
اک مقدس کتاب کے مانند
رحل پر ہی سجائے رکھوں گا

اور اب رحل بن گئی آغوش
اور اب ہم ہیں اور دل بے تاب
ہر تعین سے ہو کے بے پروا
میرے زیر مطالعہ ہے کتاب

عقیدہ

وہ کہہ رہے تھے کہ سرکار یہ نئی سوغات
خدا نے ہم کو عطا کی ہے ایک ایسی رات
کہ جب ہمارے لبوں پر تھی اپنے پیار کی بات
کہ جب ہماری محبت کو مل رہا تھا ثبات
ہمارے سامنے موجود تھی خدا کی ذات

وہ کہہ رہے تھے --- مگر کوئی مانتا ہی نہ تھا
خدا کو جیسے کوئی شخص جانتا ہی نہ تھا

اُس نے کہا تھا

اُس نے کہا تھا
میرے بدن کو مت چھونا
جسم میں آگ بھری ہوئی ہے
میں نے کہا۔۔۔ اس آگ میں جل کر
دل کی شاخ ہری ہوتی ہے

اُس نے کہا تھا
میرے خواب امانت ہیں
اُس میں خیانت ہو جائے تو؟
میں نے کہا۔۔۔ اک چور کے ہاتھوں
خواب حقیقت ہو جائے تو؟

دوسرا پہلو

جناب والا
گواہیاں چشم دید ہوں تو
گماں کا امکان ہی کہاں ہے
اور اس گناہ عظیم میں تو
ہماری تہذیب کا زیاں ہے
انہیں سزا دیجے باری باری
سزا۔۔۔ سر عام سنگ ساری
مگر۔۔۔ اجازت اگر عطا ہو
تو ایک نکتہ ہے، اک گزارش
کسی کی خلوت میں چوری چوری
یہ تانکنے جھانکنے کی کوشش
ہماری تہذیب میں روا ہے؟
نہیں۔ تو پھر اس کی کیا سزا ہے؟
جناب والا

اُس نے کہا تھا

بات نہ افسانہ ہو جائے

دل کی دل میں رہے تو اچھا

میں نے کہا۔۔۔ یہ راز ہمیشہ۔۔۔

آنکھ سے آنکھ کہے تو اچھا

اُس نے کہا تھا

اور پھر اس نے جو بھی کہا

میری آنکھوں میں رقصاں تھا

اور پھر دل کی شاخ ہری تھی

اور پھر کوئی راز کہاں تھا

کرامت

آؤ تمہیں اعجاز دکھائیں

جسم سے جسم ملے تو کیسے

رات چراغاں ہو جاتی ہے

آگ میں کود پڑیں تو اب بھی

آگ گلستاں ہو جاتی ہے

آؤ تمہیں یہ راز بتائیں

ایک عصا کی ضرب سے کیسے

دریا میں رستہ بنتا ہے

پرزے پرزے ہو کر کیسے

کاغذ گلستہ بنتا ہے

آؤ تمہارے ناز اٹھائیں

سوئی رہو تم، ہم جاگیں گے

خواب میں جب کوئی آتا ہے

دھڑکن تیز تو ہو جاتی ہے

لیکن وقت ٹھہر جاتا ہے

وطن کی فکر کرنا داں۔۔۔

ابھی تو کچھ نہیں ہوا، ابھی تو ابتداء ہے یہ

اور اب وہ وقت آئے گا کہ ساری قوم روئے گی
 اور اپنے دل کے داغ اپنے آنسوؤں سے دھوئے گی
 یہ سر زمین پاک ہے کہ ارض کر بلا ہے یہ
 یہ لوٹ مار، قتل و خون، ڈکیتیاں، تباہیاں
 بہوں سے چند ثانیوں میں یہ اجڑتی بستیاں
 بہشت میں کہاں سے اک جہنم آ گیا ہے یہ
 یہ کس کی آبرو لٹی، یہ کس کا سینہ شق ہوا
 یہ کون بھائی ہے کہ جس سے بھائی جاں بحق ہوا
 بہن کی زندہ لاش کون یوں بھنبھوڑتا ہے یہ

سیاست

یہ سیاست بھی کیا عجب شے ہے
 تم سمجھتے ہو، تم بھی حق پر ہو
 میں سمجھتا ہوں، میں بھی حق پر ہوں
 میں تمہیں مار دوں تو، تم بھی شہید
 تم مجھے مار دو۔۔۔ میں بھی شہید
 میں ہوں یا تم۔۔۔ یہاں۔۔۔ بفضل خدا
 سب شہیدوں کی صف میں شامل ہیں
 سب یزیدوں کی صف میں شامل ہیں

یہ خودکشی کی مشق ہے کہ جنگ خانہ ساز ہے
 کہ غزنوی کمال فن بصورت ایاز ہے
 جو ہم میں جاں بلب ہے وہ ضمیر پوچھتا ہے یہ
 ہم اپنے ہاتھ سے ہی اپنا جسم کاٹتے بھی ہیں
 پھر اپنی ہی زباں سے اپنا خون چاٹتے بھی ہیں
 اگر ہے یہ جنون تو جنوں کی انتہا ہے یہ
 سنا ہے اس فساد میں پڑوسیوں کا ہاتھ ہے
 ہماری اپنی آستیں میں دشمنوں کا ہاتھ ہے
 خبر نہیں فسانہ ہے کہ امر واقعہ ہے یہ
 دیار پاک میں سدا عجیب سلسلہ رہا
 زبان و دل کے درمیاں ہمیشہ فاصلہ رہا
 سیاست وطن کا اک طویل سانحہ ہے یہ
 خدا و دیں کے نام پر اگر یہ قوم ایک تھی
 تمام امتوں کے درمیاں اگر سب سے نیک تھی
 تو آج کیوں ہے بدترین، کیوں بہم جدا ہے یہ

سبھی ہیں اس نفاق کے جواز کی تلاش میں
 یہ راز ہے چھپا ہوا سیاست معاش میں
 علاقہ واریت نہ قومیت کا مسئلہ ہے یہ
 شناخت کی ہر ایک شکل معتبر سہی مگر
 ثقافتوں کے نام پر یہ فوقیت بہم دگر
 شکست خوردگی کا آئینہ ہے اور کیا ہے یہ
 حسب نسب کی خوش گمانیاں ہیں اور آدمی
 خیال و خواب کی کہانیاں ہیں اور آدمی
 اور آدمی ہے کیا ہوا کی زد پہ اک دیا ہے یہ
 یہی دیا بھڑک اٹھے تو مہر و ماہ کچھ نہیں
 جو بچھ گیا تو یہ بجز غبار راہ کچھ نہیں
 مگر ہم آج کیوں دھواں دھواں ہیں، سوچنا ہے یہ
 وطن میں رہ رہے ہیں اور وطن سے واسطہ نہیں
 ہمارے گرد و پیش آج کوئی راستہ نہیں
 زمین پر ہیں یوں قدم کہ زیر پا خلا ہے یہ

میں ایک نوجواں کی گفتگو یونہی رقم کروں
 مری تو آنکھ نم ہے آپ کی بھی آنکھ نم کروں
 وہ کہہ رہا تھا آپ کے گناہ کی سزا ہے یہ
 وہ قوم جو بکھر چکی وہ کیا سمٹ سکے گی اب
 یہ نفرتوں کی ہے خلیج، خاک پٹ سکے گی اب
 کہ آپ ہی کے نقش پا کا ایک سلسلہ ہے یہ
 بزرگ اپنے فیصلوں پہ شرمسار ہوں نہ ہوں
 حقیقتوں سے ان کے خواب ہم کنار ہوں نہ ہوں
 ہمیں جو آپ نے دیا وہ کاسہ گدا ہے یہ
 کہا گیا تھا یہ وطن بنا ہے سب کے واسطے
 تو ہم پہ آج کیوں ہیں بند زندگی کے راستے
 یہ خانہ جنگیاں نہیں، جہاد للبقا ہے یہ
 میں سوچتا ہوں، ایسے نوجواں کو کیا جواب دوں
 نظر سے گر چکے جو خواب ان کو کیسے آب دوں
 میں کس طرح کہوں اسے، فنا کا راستہ ہے یہ

ادھر ہیں اقتدار کے نشے میں چور، حکمراں
 ادھر عوام کا ہجوم، مشتعل، شرر خشاں
 اور ان کے درمیاں وطن کا بخت نارسا ہے یہ
 یہی تو کشمکش تھی جو ہمیں دو نیم کر گئی
 ہر ایک خواب چھین کر ہمیں یتیم کر گئی
 ہمارے پاس اب ہے کیا، بقاء کا آسرا ہے یہ
 دھڑک رہا ہے دل مرا، وطن کا حال دیکھ کر
 یہ انتشار دیکھ کر، یہ اشتعال دیکھ کر
 خدا بچائے کس طرف مرا وطن چلا ہے یہ
 ابھی تو کچھ نہیں ہوا، ابھی تو ابتدا ہے یہ

○ علامہ اقبال کا شعر ہے

وطن کی فکر کر ناداں قیامت آنے والی ہے
 تری بربادیوں کے مشورے ہیں آسمانوں میں

آج فراق بھی گئے

جوش کو رو رہے تھے ہم، آج فراق بھی گئے
 خون رواب اے چشم نم، آج فراق بھی گئے
 نظم کا باغ لٹ گیا، بزم غزل اجڑ گئی
 دے کے دلوں کو تازہ غم، آج فراق بھی گئے
 جس کا ہر ایک شعر تھا اپنی صدی کا آئینہ
 ساتھ لیے وہ جام جم، آج فراق بھی گئے
 'شعلہ ساز' بجھ گیا، سو گئی 'روح کائنات'
 'روپ' سنوارے کیا صنم، آج فراق بھی گئے
 جوش کے بعد کون ہے 'نغمہ نما' کہیں جسے
 ایک فراق کا تھا دم، آج فراق بھی گئے

دعا

مرے وطن مری ہر اک دعا ہے تیرے لیے
 مرے خدا سے مری التجا ہے تیرے لیے
 تجھے وہ غم نہ ملے جو مرے نصیب میں ہیں
 مگر یہ بات کہ مجھ سے ہی تو عبارت ہے
 مرے قلم کی طرح تو مری امانت ہے
 بسا ہوا تو ہر اک شاعر و ادیب میں ہے
 یہ ناخدا، جو خدا بن گئے بفضل خدا
 جو چاہتے ہیں کہ ہو جاؤں میں بھی تجھ سے جدا
 مگر وہ عہد و وفا، جو مری صلیب میں ہے
 مرے وطن، مرا سب کچھ تری نگاہ میں ہے
 تجھے خبر ہے کہ جو درد مری چاہ میں ہے
 نثار تجھ پہ وہ سب، جو دل غریب میں ہے

تماشا

اک پہاڑ ڈھ گیا
 بگولے ناچ اٹھے کہ خاک سر بلند ہو گئی
 اک جہاز غرق ہو کے رہ گیا
 ہر ایک موج اچھل پڑی کہ فتح مند ہو گئی
 ایک آفتاب شب کی ظلمتوں میں گہہ گیا
 ستارے ہنس پڑے کہ روشنی دو چند ہو گئی
 چھلک رہا ہے ظرف ظرف
 آئینہ ہے حرف حرف
 تماشا یہ بھی ہو رہا ہے شعر کی بساط پر
 فراق اور جوش اور فیض کی وفات پر

ماتم یک شہر آرزو

نکھت، ہمارا یار تو ہم سے بچھڑ گیا
 وہ یار دل نواز، رفاقت کی آبرو
 وہ کیا چلا گیا ہے کہ سکھر اجڑ گیا
 نکھت، تمہیں تو یاد ہیں وہ رت جگے تمام
 وہ محفلیں، مشاعرے، یاروں کے جگمگٹے
 سکھر میں ایک جشن سا رہتا تھا صبح و شام
 منظر جمیل اور نہ آفاق ہے وہاں
 خالد علیگ اور نہ مسلم شمیم ہیں
 پنچھی تمام اڑ گئے، سونا ہے آشیاں

ہم چند یار بیٹھے ہیں جو دل فگار سے
تھا ایک ن، م، نیازی حسن کے ساتھ
چپ چاپ وہ بھی چل دیے اپنے دیار سے

اب گرد و پیش رات کا ڈیرا ہے اور ہم
کچھ روشنی تھی دل میں تو ستمی کے نام سے
اب دور تک خموش اندھیرا ہے اور ہم

آئینہ در آئینہ

اس بار وہ ملا تو عجب اس کا رنگ تھا
الفاظ میں ترنگ نہ لہجہ دبنگ تھا
اک سوچ تھی کہ بکھری ہوئی خال و خد میں تھی
اک درد تھا کہ جس کا شہید انگ انگ تھا
اک آگ تھی کہ راکھ میں پوشیدہ تھی کہیں
اک جسم تھا کہ روح سے مصروف جنگ تھا

میں نے کہا کہ یار تجھے کیا ہوا ہے یہ
 اس نے کہا کہ عمر رواں کی عطا ہے یہ
 میں نے کہا کہ عمر، رواں تو سبھی کی ہے
 اس نے کہا کہ فکر و نظر کی سزا ہے یہ
 میں نے کہا کہ سوچتا رہتا تو میں بھی ہوں
 اس نے کہا کہ آئینہ رکھا ہوا ہے یہ
 دیکھا تو میرا اپنا ہی عکس جلی تھا وہ
 وہ شخص میں تھا اور حمایت علی تھا وہ

ہوا پہ اختیار کیا

اسی ہوا کے لمس سے کھلے تھے پھول چارسو
 اسی ہوا کی زد میں بجھ گیا چراغِ آرزو
 ہوا سے کس طرح کہوں کہ میری زندگی ہے تو

ہوا کا روپ ایک ہے مگر چلن جدا بھی ہے
 نگاہ میں نہیں مگر نگاہ آشنا بھی ہے
 کبھی ہے نزدِ جاں بہت کبھی گریز پا بھی ہے

میں خوش گماں کہ سانس کی طرح وہ میرے ساتھ ہے
مجھے یقین کہ میرے ہاتھ میں بھی اُس کا ہاتھ ہے
مگر مجھے خبر نہ تھی ہوا خدا صفات ہے

خدا بھی دلنواز ہے، ہوا بھی دلنواز ہے
خدا بھی بے نیاز ہے، ہوا بھی بے نیاز ہے
خدا بھی ایک راز ہے، ہوا بھی ایک راز ہے

خدا پہ اختیار کیا
ہوا پہ اختیار کیا

پتھر

یہ آدمی کارفریقِ اوّل
یہ اوّلین پاسبانِ آدم
امینِ فکر و خیالِ آدم
ازل سے انساں کا ہم سفر ہے
یہ سنگ ---

ہاں اس حقیر پتھر کے کتنے احساں ہیں آدمی پر

جب اس وسیع و عریض دنیا میں
آدم اپنی حسین حوا کے ساتھ
تہا تھا اور بے بس
نہ تن پہ کپڑا --- نہ پیٹ روٹی
نہ اس کا امکاں نہ اس کی کوئی سبیل --- لیکن ---

کبھی پہاڑوں کے غار۔۔۔ مامن
کبھی درختوں کی چھاؤں۔۔۔ ڈیرا

وہیں بسیرا

کبھی درختوں کے پھل۔۔۔ غذائیں

رسائی جب ہو سکی نہ اُن تک

تو صرف پتھر ہی کام آیا

کبھی کسی جانور سے بچنا ہو۔۔۔

جاں بچانی ہو اپنی یا اپنی ہمسفر کی

تو صرف پتھر ہی کام آیا

یہ سنگ۔۔۔

ہاں اس حقیر پتھر کے کتنے احساں ہیں آدمی پر

اسی نے گھر کا شعور بخشا

اسی نے انسان کو عطا کی۔۔۔

وہ آگ جس نے جہاں کو پر نور کر دیا ہے

وہ لمحہ جب آدمی نے سوچا۔۔۔

(جب اس کے اظہار کو زبان، بھی نہ تھی میسر)

نہ 'حرف' حاصل۔۔۔ نہ 'علم' حاصل

وہ دور جب آدمی ہر اک شے کو

صرف شکلوں میں دیکھتا تھا

وہ جب بھی کچھ سوچتا

تو شکلوں میں سوچتا تھا

(اور اپنی صورت بھی صرف پانی میں دیکھتا تھا)

اسے خبر بھی نہ تھی۔۔۔ وہ کیا ہے؟

کہاں سے آیا ہے اور کہاں جائے گا یہاں سے؟

بنائی ہے کس نے یہ آب و گل کی حسین دنیا؟

حسیں پرندوں، حسیں دشت و جبل کا خالق ہے کون آخر؟

کہاں وہ رب ہے؟

یہ سوچ جب جب بھی محورِ فکر بن گئی ہے

تو پتھر میں اتر کے محفوظ ہو گئی ہے

ہزار ہا سال تک یہ پتھر

دماغ و دل کا امیں رہا ہے

خدا کے پیکر میں ڈھل کے۔۔۔

ہر آدمی میں ملیں رہا ہے

یہ سنگ ---

وہ آئینہ ہے جس میں

خدا کا ہر عکس ہے منور

(وہ جس پہ نازاں ہے خود خدا بھی)

عہدِ وفا

کہا گیا ہے کہ میں اپنے دل کی فکر کروں
کہ اب یہ اور غمِ زندگی سہے نہ سہے
تھکا ہوا ہے بدن اور چل رہا ہوں میں
نہ جانے اب یہ میرا ہم سفر رہے نہ رہے

سفر میں چھوٹ بھی جاتے ہیں ہم سفر لیکن
وہ ایک شخص کہ جس کی یہ دلِ امانت ہے
بچھڑ گیا تو میں کیا منہ دکھاؤں گا اس کو
جو ہے تو بس یہی اندیشہِ ندامت ہے

نہ سنگ ---

ہاں اس حقیر پتھر کے کتنے احساں ہیں آدمی پر

یہ ایک پتھر

یہ آدمی کا رفیقِ اول

ازل سے انساں کا ہم سفر ہے

ابد تک ہم سفر رہے گا

خدا کرے وہ سلامت رہے جہاں بھی رہے
میں خاک ہو بھی گیا تو فنا نہیں ہوں گا
ہوائیں کرتی ہیں جیسے سدا طوافِ حرم
میں اس کے پاس رہوں گا جدا نہیں ہوں گا

کبھی میں خواب کی صورت رہوں گا آنکھوں میں
کبھی میں کوئی حسین یاد بن کے آؤں گا
وہ اشک جو میرے غم میں کبھی اٹد آئے
میں ان میں عہدِ وفا بن کے مسکراؤں گا

(ہرمن ہسپتال۔ ہیوسٹن، امریکہ میں کہی گئی)

سیاست

یہ سیاست بھی کیا عجب شے ہے
میں سمجھتا ہوں تم بھی حق پر ہو
تم سمجھتے ہو میں بھی حق پر ہوں
میں تمہیں مار دوں تو تم ہو شہید
تم مجھے مار دو تو میں ہوں شہید
میں ہوں یا تم، یہاں بہ فضلِ خدا
سب شہیدوں کی صف میں شامل ہیں
سب یزیدوں کی صف میں شامل ہیں

کربلا میں دین کے سردار نے سر تو دیا
 ماں نے بیٹا، بھائی نے اپنا برادر تو دیا
 بہر ناموسِ وفا، بیوی نے شوہر تو دیا
 ظالموں نے خون کے رشتوں کو جدا کر تو دیا
 تو نے ان رشتوں کو محکم کر دیا اے کربلا

کربلا

کربلا تیرے شہیدوں کا لہو بہہ تو گیا
 اس لہو سے زندگی کا اک نیا جوہر کھلا
 آدمی جو پیکرِ خاکی تھا، اک ذرہ ہی تھا
 اپنے خون میں تپ کے ہر اک ذرہ سورج بن گیا
 اب یہ سورج ہے زمیں کا رہنما اے کربلا

کربلا تو زندگی کی آخری تصویر ہے
 آدمیت کے سنہرے خواب کی تعبیر ہے
 بندگی کی سر بلندی، عشق کی تقدیر ہے
 تو زمیں پر آسماں کی وہ امٹ تحریر ہے
 جس کو دل کے خون سے لکھا گیا اے کربلا

ظالموں مظلوم کی جب بھی چھڑی دنیا میں جنگ
 کربلا کے ان شہیدوں کا لہو لایا ہے رنگ
 مقتلوں میں زندگی کی اس طرح جاگی امنگ
 آئینوں کی حیرتوں پر ہو گئے پتھر بھی دنگ
 حق پرستوں کو ہے یہ تیری عطا اے کربلا

پیغامِ افغانی

خواب جو حضرت جمال الدین افغانی کا تھا
 آئینہ سماں ہے اپنی ترجمانی کے لیے
 پین اسلام ازم کی تحریک، وحدت کی نقیب
 بین الاسلامی رفاقت کی نشانی کے لیے
 شاعرِ مشرق نے بھی چاہا یہی سوچا یہی
 مومنوں کے ذہن و دل میں ضوفشانی کے لیے
 نت نئی راہیں منور کیں بہ فکر نو بہ نو
 پیکرِ الفاظ میں روحِ معانی کے لیے
 شعر یہ اقبال کا پیغامِ افغانی بھی ہے
 لکھ رہا ہوں اہلِ دل کی نکتہ دانی کے لیے
 دنیل کے ساحل سے لے کر تابہ خاک کا شعر
 ایک ہوں مسلم حرم کی پاسبانی کے لیے

امام جعفر صادق

ضابطہ حیات کا شارحِ اوّلین تھا وہ
 بے دینیوں کی راہ میں راہنمائے دیں تھا وہ
 آلِ نبیؐ کا راز داں ابنِ علیؑ کا ترجمان
 وہم و گماں کی دھند میں روشنی یقین تھا وہ
 ہاں وہ امامِ وقت تھا ہاں وہ امامِ وقت ہے
 کیوں نہ امامِ وقت ہو صادقِ صادقین تھا وہ
 عالمِ شش جہت کو بھی نسبتِ خاص اسی سے ہے
 اہلِ نظر کو ہے خبر کیا تھا وہ کیا نہیں تھا وہ

جو قوم علم و عمل کی رہی ہو شیدائی
 اسی نے سارے زمانے میں رفعتیں پائی
 اسی کو دولت و عزت ملی ہے عظمت بھی
 اسی کی سارے جہاں میں ہے آج دارائی

وہ اپنے وقت سے آگے بھی، ہم رقاب بھی ہے
 زمیں پہ رہتے ہوئے مثل آفتاب بھی ہے

خدا کرے کہ یہ سورج سبھی کے سر چمکے
 دیارِ پاک پہ برصغیر پر چمکے
 پھر ایک مثال ہو کشمیریوں کی فنکاری
 ہر ایک ملک میں کشمیر کا ہنر چمکے

تمام دہر میں عظمت کا ایک نشان بن جائے
 یہ سر زمین بھی اک روز آسماں بن جائے

کشمیر

وہ سر زمیں جسے جنت نظیر کہتے ہیں
 وہاں بھی رہتے ہیں اہل ضمیر کہتے ہیں
 ہماری طرح ہیں وہ بھی غریب ابن غریب
 مگر وہ دل کے ہیں بے حد امیر کہتے ہیں

ہے ان کے بخت پہ برصغیر بھی نازاں
 غریب اہل نظر بھی، امیر بھی نازاں



جب یہ سند ہے پاس تو ویزا کی فکر کیا
اللہ کی زمین پہ 'پیزا' کی فکر کیا
رحمتِ سفر اٹھائیے لے کر خدا کا نام
جس جا ملے گی چھاؤں کریں گے وہیں قیام
امریکہ ہو کہ روس ہو یورپ ہو یا عرب
پوچھے کوئی تو ساتھ ہے یہ شجرۂ نسب
آدم کے جانشین ہیں، شریکِ خدائی ہیں
دنیا میں جتنے لوگ ہیں سب بھائی بھائی ہیں
مذہب جدا جدا سہی، اللہ ایک ہے
منزل کی سمت جاتی ہے جو راہ، ایک ہے

لیکن یہ کیا، یہ کس نے کہا ہے جواب میں
'ہیں خواب میں ہنوز جو جاگے ہیں خواب میں'
(غالب)

۰ ہر ملک ملکِ ماستِ ملکہِ خدائے ماست (اقبال)

الارض اللہ

(ساری زمین خدا کی ہے)

ہر ملک میرا ملک ہے ۰ ہر شہر میرا شہر
میرے خدا کا ملک ہے، میرے خدا کا شہر
میں آدمی ہوں کہتے ہیں، آدم کی نسل ہوں
جنت کی گود میں جو پٹی ہے، وہ فصل ہوں
میری زمیں کی طرح میرا آسماں بھی ہے
اور مجھ پہ جو خدا کی طرح مہرباں بھی ہے
ہے کون میری طرح حسین کائنات میں
اللہ کا جمال ہے میری صفات میں
میرے لیے ہیں سارے جہانوں کے خشک و تر
'بعد از خدا عظیم ہوں میں' قصہ مختصر

نمکین غزلیں

قصے بہت رقم تھے ثواب و عذاب کے
جب غور سے پڑھا تو ملے نقشے آپ سے

شیروں کے ساتھ رہتے تھے، قالین کے سہی
جرأت کے اور بھی ہیں کرشمے جناب کے

سر پر محیط ازل سے ہیں جو سات آسماں
اس دور میں کھلا کہ گنبد جناب کے

کیا احترامِ علم ہے، پڑھتے ہوئے کبھی
اوراق بھی کٹے نہ پرانی کتاب کے

سب کو دکھا چکے ہیں، ہتھیلی میں سبز باغ
یونہی نہیں ہے لوگ مرید آں جناب کے

○

کیا ضروری ہے کہ ہر بات کو ہم شعر کریں
بات کہنے کی نہ ہو، پھر بھی رقم شعر کریں

مصرعہ طرح کا فرمائیں وظیفہ ہر دم
پھر مریضانِ غمِ عشق پہ دم شعر کریں

اپنی حالت پہ لہو رونے لگی عقلِ سلیم
اب تو اپنی ہمہ دانی ہی کا غم شعر کریں

جن کے نزدیک ہے بس قافیہ پیمائی غزل
اپنی غزلوں سے بھلا کیسے وہ کم شعر کریں

پاک ہند مشاعرہ

جوش و فراق ہوں کہ وہ سردار و فیض ہوں
 احمد ندیم قاسمی یا کیفی اعظمی
 جذبی ہوں یا قتیل ہوں، آزاد یا فراز
 انسانیت نواز ہے ان سب کی شاعری
 فرزندِ ہند و پاک ہیں یہ شاعرانِ قوم
 قائم ہے ان کے نام سے اک ربطِ باہمی
 یہ شمع جو جلائی گئی ہے بصدِ خلوص
 شمع مشاعرہ کہو یا شمع دوستی

یارب یہ شمع جلتی رہے ہند و پاک میں
 اک کہکشاں میں ڈھلتی رہے ہند و پاک میں

اردو کے شاعر

ہم کہ اردو زباں کے شاعر ہیں
 ہم سے مت پوچھئے کہ ہم کیا ہیں
 ہم زمیں پر ہیں آسماں کی طرح
 یوں کہیں بھی نہیں پہ ہرجا ہیں

یوں تو کہنے کو ہم عوامی ہیں
 اور مزاجاً سبھی ہیں درباری
 طاق ہیں ہم قصیدہ گوئی میں
 ایک ایک شعر میں ہے تہہ داری



ہوا چلی تھی مجھے کچھ گماں ہوا ایسا
پلے ہوں برگ، ابھی تک کہاں ہوا ایسا

حضور شاہ کھلے جھوٹ پر جو چیخ اٹھے
ہمارے شہر میں کوئی جواں ہوا ایسا؟

کھلے ہیں شاخ پہ گل، جیسے دار پر لاشیں
بھری بہار میں گلشن خزاں ہوا ایسا؟



ہمارے شہر میں اب آنکھ پیرہن پہ رہتی ہے
کسی دست زلیخا پر نہیں دامن پہ رہتی ہے

وہ اعجازِ کلیمی ہو کہ سحر سامری کچھ ہو
عصاء جب ناگ بنتا ہے نظر ناگن پہ رہتی ہے

پاک ہند دوستی

آرزوئے ہند ہے یہ آرزوئے ارضِ پاک
آدمِ خاکی ہیں ہم اور ہے یہی توقیرِ خاک
مسئلہ کوئی ہو، مل جل کے کریں گے اس کو حل
'آملے ہیں سینہ چاکانِ چمن سے سینہ چاک'

متفرق اشعار

شاعر نظامِ زر کا ہے پروردہ ذوقِ حسن
گیہوں سے بھی حسین ہے سونے کی بالیاں



اب کیا اسے کہیں کہ وہ ناداں بھی ہے بہت
انسان ہو نہ ہو، پہ مسلمان بھی ہیں بہت

بینش سلیمی

(ایک شاعر دوست کی یاد میں)

رفیق تھا نمگسار تھا وہ
 ایک آدمی دوست دار تھا وہ
 حسین خوابوں کا وہ صنم گر
 مصور و حسن کار تھا وہ
 دلوں میں رہتا تھا شہر بھر کے
 عجب غریب الدیار تھا وہ
 بہت کم آمیز و کم سخن تھا
 پہ شاعرِ طرح دار تھا وہ
 ہر ایک صنفِ سخن کا شیدا
 مگر غزل پر نثار تھا وہ
 میں اس کا افسانہ کیا سناؤں
 یہی کہ بس میرا یار تھا وہ



وہ قامتِ زیبا ہے کہ پھولوں کی لڑی ہے
 عورت ہے کہ اک پیکرِ صد رنگ کھڑی ہے

میں دیکھنا چاہوں بھی تو کس طرح سے دیکھوں
 آنکھوں میں تو ایک نور کی زنجیر پڑی ہے

درونِ ذات

میرے دل میں ایک خیال تھا
 میرے دل میں ایک خیال ہے
 وہ کسی کا عکسِ جمال تھا
 وہ کسی کا عکسِ جمال ہے
 اسے ایک نکہتِ گل کہوں
 کہ اپنی رفعتِ گل کہوں
 وہ جو ماہتابِ مثال تھا
 وہ جو ماہتابِ مثال ہے
 اسے پانا کل بھی محال تھا
 اسے پانا اب بھی محال ہے

صنعتی شہر

دوسرے فٹ پاتھ پر تھا ایستادہ میرا یار
 میں نے ہنس کر کچھ کہا اور اس نے ہنس کر کچھ کہا
 راہ میں کاریں رواں تھیں یوں قطار اندر قطار
 دیر تک ہم اپنے ہاتھوں کو ہلاتے رہ گئے
 دور ہی سے دیکھتے اور مسکراتے رہ گئے



صبح سے شام ہوئی آج اسی الجھن میں
میرے ایک دوست کی صورت تھی میرے دشمن میں

سوچتا تھا کہ بھری دھوپ میں سایہ دے گا
میں نے ایک پیڑ لگایا تھا کھلے آنگن میں

آئینہ خانہ حالات ہیں میرے اشعار
میرا ہر دور نظر آئے گا میرے فن میں

غور طلب

سنا ہے اس نے کسی اور کی طرف دیکھا
اُسی نگاہ سے جو مجھ پہ مہرباں تھی کبھی
یہ بات غور طلب ہے مگر میں سوچتا ہوں
وہ کون تھی جو مری رات میہمان رہی
یہ خود غرضی ہے کہ اس کی حق طلبی؟

آج احساس ہوا شاخ ثمر دار بھی ہے
ایک پتھر جو گرا آ کے میرے آنگن میں

شعر پردہ بھی ہے کردار کا آئینہ بھی
دیکھنا ہو تو مجھے دیکھ لو میرے فن میں

عجیب لوگ ہیں زمیں کا روگ ہیں
خدا کے نام پر جلا رہے ہیں گھر
کہ جیسے ہر مکاں ہے نقشِ رائیگاں
کہ جیسے یہ زمیں خدا کا گھر نہیں

عجیب رنگ ہے عجیب ڈھنگ ہے
کہیں تو کیا کہیں سنیں تو کیا سنیں
چراغ بجھ گئے دماغ بجھ گئے
نہ حرف و صوت ہے جو ہے سو موت ہے

خدا کہاں نہیں
مگر یہاں نہیں

کراچی

عجیب شہر ہے خدا کا قہر ہے
ہر ایک آدمی متاعِ زندگی
لٹا رہا ہے یوں کہ جیسے اس کا خون
بدن کا بوجھ ہے وطن کا بوجھ ہے

عجیب دور ہے فضا ہی اور ہے
نگہ میں قہر ہے دلوں میں زہر ہے
جو اہل دین ہیں منافقین ہیں
جو خرقتہ پوش ہیں وہ دیں فروش ہیں

وداع

میں اُس کو بیمار چھوڑ آیا
 سفر یہ بدبخت کس قدر تھا
 کہ راہ میں ایسا موڑ آیا
 خود اپنے سینے پہ رکھ کے پتھر میں اپنا دلدار چھوڑ آیا

وہ آنکھ در پر لگی ہوئی سی
 وہ کان دستک کے منتظر سے
 وہ دل کی دھڑکن رکی ہوئی سی
 عجیب عالم میں اپنا پیمان، اپنا اقرار چھوڑ آیا

میں اور تو

میں نے جس طرح تیرے تن کی عبادت کی ہے
 اُس سے کچھ بڑھ کے تیری روح کو چاہا میں نے
 تیری کشتی کو کنارے سے لگایا جس نے
 دل نے روکا مگر اُس نوح کو چاہا میں نے

تجھ کو معلوم ہے میں کتنا ہوں توحید پسند
 تو مگر کثرتِ جلوہ کی تمنائی ہے
 تیرا چہرہ ہر اک آئینے میں آتا ہے نظر
 تو خدا کی طرح تنہا ہے، پہ ہرجائی ہے

یہ وقت جو بھی گزر رہا ہے
 اسے خبر کیا کہ میرے اندر
 یہ دل ہے زندہ کہ مر رہا ہے
 میں اپنے دل کی ہر ایک دھڑکن، ہر ایک پندار چھوڑ آیا



تم ہو بے گھر اور ہم ہیں اپنے گھر میں اجنبی
 اس جہاں میں سب ہیں حرفِ مختصر میں اجنبی

خواب بن کر جس کی آنکھوں میں رہے ہوں عمر بھر
 آج ٹھہرے اس کی چشمِ معتبر میں اجنبی

ہم وطن، ہم مدرسہ، ہم عمر اب ملتے ہیں یوں
 مل رہے ہوں جس طرح راہِ سفر میں اجنبی

ہجرتی تم بھی وہاں ہو، ہجرتی ہم بھی یہاں
 سوچئے تو سب ہیں ہم اپنی نظر میں اجنبی

یہ وقت کٹنے کو کٹ گیا ہے
 مگر میرا پیار جانتا ہے
 کہ کتنے ریزوں میں بٹ گیا ہے
 کہ ساتھ لے کر گیا تھا کیا اور کیا دلِ زار چھوڑ آیا

یہ گھر کہ جس میں تمہارا بچپن، ہمک ہمک کر جواں ہوا ہے
اسے تم اب ایسا خواب سمجھو جو اپنی تعبیر خود نہ پائے

مری بھتیجی، تمہاری دنیا، تمہاری منزل بدل چکی ہے
تم اپنی منزل کی سمت جاؤ مری دعاؤں کے سائے سائے

جو ہے رفیق سفر تمہارا، وہی رفیق حیات بھی ہے
حیات کی رنگور پہ رہنا اسی سے اپنے قدم ملائے

یہی محبت کی آبرو ہے، یہی ہے انسانیت کی عظمت
ہر ایک مشکل میں ساتھ دینا کوئی بھی مشکل مقام آئے

رہِ وفا میں مری بھتیجی، رہو سدا کہکشاں بدامن
بہار بھر بھر کے تشتِ گل سے قدم قدم نکھتیں لٹائے

خدائے برتر، ہمارے بچوں کو اپنی رحمت سے شاد رکھنا
یہ گھر جو آباد ہو رہا ہے، سدا سے بامراد رکھنا

رخصتی

(اپنی پیاری بھتیجی صباحت منصور کے لیے)

عجیب ساعت ہے یہ بھی اے دل، خوشی و غم ساتھ ساتھ آئے
لبوں پہ رقصاں خوشی کی کرنیں تو زیرِ مژگاں ہیں غم کے سائے

میں کس طرح یہ کہوں 'صباحت' کہ یہ تمہارا مکان نہیں ہے
جنہیں تم اپنا سمجھ رہی تھیں ہیں اب تمہارے لیے پرانے

یہ رشتہ خوں جو بھائی بہنوں کے روپ میں مسکرا رہا ہے
وہ اشک ہے جو ستارہ وار آنکھ میں چمکتے ہی ٹوٹ جائے

ایک نظم

ہم اُس آدم کے بیٹے ہیں
 جو اپنی ایک حوا کے لیے جنت کو چھوڑ آئے
 خدا کا ہر غم و غصہ سہا
 ہر اک سزا کا ٹی
 مگر حوا کو دل کے پاس رکھا
 اور پھر اس کی رفاقت میں
 یہ دنیا۔۔۔
 یہ پہاڑوں اور دریاؤں
 درندوں اور پرندوں
 دشت و صحرا اور سمندر سے بھری دنیا
 جہاں زہریلے وحشی جانور بھی تھے
 جہاں ہر ہر قدم پر موت کا خطرہ تھا
 اس کو اپنی حوا کے لیے جنت بنا ڈالا
 ہم اُس آدم کے بیٹے ہیں

غمِ معراج

(اپنی رفیقِ حیات معراجِ نسیم کی یاد میں)

گرچہ آئینہ در آئینہ ہے ہر سو رُخِ دوست
ایسا تنہائی کا عالم ہے کہ جی جانتا ہے

حمایت علی شاعر

۲۱/نومبر ۲۰۰۲ء

(تاریخ وفات)

۲۱/نومبر ہے وہ تاریخ کہ جس دن
دنیا نے محبت میری برباد ہوئی تھی
آباد مجھے دیکھ کے تقدیر کے ہاتھوں
مجھ پر کسی بے درد کی بیداد ہوئی تھی
دنیا کے دکھتے ہوئے دوزخ سے بچانے
مائل بہ کرم، جنت شداد ہوئی تھی

اس عمر میں اُس شخص کو چھینا گیا مجھ سے
جو مجھ میں مری روح کی مانند مکیں تھا
جو اپنا جواب آپ تھا جو اپنی مثال آپ
اس جیسا تو کوئی بھی زمانے میں نہیں تھا
میں آئینہ اُس کا تھا، وہ آئینہ تھا میرا
میرے لئے قدرت کا وہ انعام حسین تھا

معراج، وہ اک نام، بلندی کی علامت
جس نام نے مجھ خاک نشین کو کیا اعلیٰ
جو شمع کی مانند فروزاں رہا مجھ میں
جس نے مجھے مایوس اندھیروں سے نکالا
اک منزل بے نام کی جانب تھا رواں میں
نام اس کا رکھا اس نے محبت کا شوالہ

اے قادر مطلق، تجھے معلوم ہے سب کچھ
اس دہر میں کس کس طرح مر مر کے جئے ہم
اس ملک خدا داد میں کیا دکھ نہ اٹھائے
جو تونے دیئے، ہم نے وہ ہنس ہنس کے سہے غم
تجھ سے بھی کبھی بھیک نہ مانگی گئی ہم سے
اونچا ہی رکھا ہم نے ترے نام کا پرچم

تو نے جو صلہ ہم کو دیا، یاد رہے گا
وہ قرب، یہ دوری، یہ کرم ہے کہ ستم ہے
میں بھی یہاں تنہا ہوں، وہ پکرنگہ میں تنہا
اس کو بھی وہی غم ہے، یہاں جو مجھے غم ہے
جو اُس پہ گزرتی ہے، تجھے علم ہے اس کا
تو دیکھ رہا ہے کہ میری آنکھ بھی نم ہے

۰ ٹورانٹو (کینیڈا) کا قبرستان

جز مرے کوئی بھی نہ سن پاتا
دل سے دل تک جو بات آتی تھی
رکتی چلتی ہر ایک سانس کے ساتھ
آس بندھتی تھی، ٹوٹ جاتی تھی

تم نے کس کرب سے گزارے تھے
زندگی کے وہ آخری لمحات
سوچتا ہوں تو کانپ جاتا ہوں
کتنی بے بس ہے آدمی کی ذات

کاش یہ درد بانٹ سکتے ہم
کاش کچھ درد، میں بھی سہہ جاتا
کاش تنہا نہ میں یہاں آتا
کاش 'پکرنگ' ہی میں رہ جاتا

زندگی کے آخری لمحات

آج تم جاں کنی کے عالم میں
سانس لیتی تھیں اک کراہ کے ساتھ
دیکھنا چاہتی تھیں ہر چہرہ
کتنی بے اختیار چاہ کے ساتھ

آنکھ کھلتی بھی تھی تو پل بھر کو
ہونٹ ہلتے، لرز کے رہ جاتے
دل میں جو بات مضطرب ہوتی
چند آنسو ڈھلک کے کہہ جاتے

سائنس کے تمام کرشموں کے باوجود
دیکھی ہے اپنی آنکھ سے پسپائی بھی تری

میری دعائیں بھی نہ کسی کام آسکیں
یہ اعتقاد بھی فقط اک اعتقاد تھا
در پردہ اور ہی ہے کوئی ناخدائے وقت
بخت رسا بھی میرا بہت کم سواد تھا

موت آئی اور لے گئی سب کچھ سمیٹ کر
میں دیکھتا ہی رہ گیا پتھر بنا ہوا
میرا تھا کیا قصور، جو یہ دی گئی سزا
کیوں ڈھا دیا خدا نے میرا گھر بنا ہوا

کہنے کو کو سقف و بام بھی، دیوار و در بھی ہیں
لیکن جسے مکان کہیں، وہ مکان نہیں
ایسے میں زندگی کا تصور کروں تو کیا
اب وہ مری زمین نہیں، آسماں نہیں

معراجِ غم

(اپنی رفیقہ حیات معراجِ نسیم کی تدفین پر)

ائے کینیڈا کی خاک، امانت ہے تیرے پاس
میری متاعِ عشق، مری دولتِ ثبات
میری بہشتِ خواب، مری کائناتِ دل
میری تمام عمر، مرا حاصلِ حیات

آیا تھا میں یہاں کہ مسیحا نفس ہے تو
دنیاے معجزات تری دسترس میں ہے
اک سرزمینِ علم ہے، مغرب کی ہر زمیں
'آب حیات' آج فقط تیرے بس میں ہے

لیکن وہ زندگی، جو مری زندگی بھی تھی
اس کو بچا سکی نہ مسیحا بھی تری

تا دور اک خلا ہے، اندھیرا نہ روشنی
 ٹھہرا ہوا ہے وقت، نہ دن ہے نہ رات ہے
 اک چہرہ، غم میں ڈوبا ہوا، روبرو، نموش
 اک قبر کا نشان، متاعِ حیات ہے

میں اپنے دل کا حال بیاں کس طرح کروں
 آنکھوں سے اشک، لفظ سے معنی نکھڑ گئے
 سب مجھ کو دیکھیں اور میں پکریگ کی طرف
 دو گز زمیں میں میرے سبھی خواب گڑ گئے

معراج، تیری قبر کی مٹی ہے میرے ساتھ
 کیا جانے کب، کہاں میرا دل ساتھ چھوڑ دے
 کیا جانے کب یہ خاک ملے میری خاک سے
 کیا جانے کب یہ ٹوٹا ہوا رشتہ جوڑ دے

تم

لوگ کہتے ہیں تم نہیں ہو یہاں
 تم بہت دور جا چکی ہو اب
 دور، اپنے خدا کے پاس کہیں
 تم کہاں ہو یہاں، کہیں بھی نہیں

لوگ ناداں ہیں، کیا خبر ان کو
 جب خدا میرے دل میں رہتا ہے
 تم بھلا کیوں وہاں نہیں ہو گی
 کیسے مانوں، یہاں نہیں ہو گی

گہوارہ

(ہمارے مکان کا نام)

معراج، تمہیں یاد ہے وہ گھر جسے ہم نے
برسوں میں بڑی چاہ سے تعمیر کیا تھا
پھر فخر سے بچوں کی طرف دیکھ کے اک دن
نام اس کا بڑے پیار سے ”گہوارہ“ رکھا تھا

اس گھر میں اُسی پیار سے تم اب بھی ہو آباد
جس سمت میں دیکھوں، نظر آتی ہو اُدھر تم
کمروں میں نشستہ کبھی، آنگن میں خراماں
نزدیک ہی رہتی ہو مرے آٹھ پہر، تم

میری نزدیک، میرے گرد و پیش
میرے خوابوں، میرے تصور میں
میرے دل میں، مری نگاہوں میں
میرے ہونٹوں پہ، میری باہوں میں

تم خدا کی طرح ہو میرے پاس
تم، کہ میری طرح ہو میرے پاس

جادے سے مخاطب، کبھی مونا سے کوئی بات
تسنیم سے، اوجے سے بھی ہنس بول رہی ہو
روشن جو ذرا دیر سے گھر آئے تو گم سُم
مجھ کو مرے شعروں میں کبھی تول رہی ہو

گڑیا ہو کہ روٹی ہو، تمہیں فکر ہے سب کی
یاد آئے شجیعہ کبھی فرحین و ثمنینہ
دُجو کا تبسم، کبھی پلو کی شرارت
فیری کبھی زویا کبھی سارا کبھی بینا

عینی ہو کرن ہو کہ طلال اور ثناء ہو
ساحر ہو عدیل، آذر و خرم ہو کہ فواز
ہر بچہ فدا تم پہ ہے، تم اُن پہ فدا ہو
ہمراز ہو تم اُن کی، تمہارے ہیں وہ ہمراز

مسعود و شفیق اور وسیم اور کبھی انور
تم سب کے لئے رہتی ہو ہر لمحہ دُعا گو
احسان میں دل ہے تو محمد پہ نظر ہے
آنکھوں میں ہے، نیویارک، ونی پیگ و ٹورنٹو

شاداب ہو ہانی ہو کہ نہیا ہو کہ جمنا
دن رات سبھی رہتے ہیں اطراف تمہارے
لیکن وہ فراز، اپنا وہ محبوب نواسہ
سچ پوچھو تو تم زندہ رہیں جس کے سہارے

جس کے لیے تم آج اس گھر میں مکیں ہو
دیکھو مری آنکھوں سے، ہر اک سمت تمہیں ہو
دیواروں پہ آویزاں ہے تصویریں تمہاری
پکرنگ میں گھر ہے، مگر آباد یہیں ہو

- ۱۔ جاو داں میر (بیٹی) ۲۔ غزالاں حمایت (بیٹی) ۳۔ تنیم ہاجرہ (بہو) ۴۔ اوج کمال (بیٹا)
- ۵۔ روشن خیال (بیٹا) ۶۔ زرافشاں سید (بیٹی) ۷۔ فروزاں علی (بیٹی) ۸۔ شجیہ اقبال (بہو)
- ۹۔ فرحین جمال (بہو) ۱۰۔ شمینہ روشن (بہو) ۱۱۔ ذوالجمال (بیٹا) ۱۲۔ بلند اقبال (بیٹا)
- ۱۳۔ فریال (پوتی) ۱۴۔ زویا خان (نواسی) ۱۵۔ سارا بانو (نواسی) ۱۶۔ بینا مسعود (نواسی)
- ۱۷۔ عینی شگفتہ (نواسی) ۱۸۔ کرن الماس (نواسی) ۱۹۔ طلال روشن (پوتا) ۲۰۔ بینا مسعود (نواسی)
- ۲۱۔ ساحر شفیق (نواسا) ۲۲۔ عدیل الدین (نواسا) ۲۳۔ آذرفیق (نواسا)
- ۲۴۔ علی الدین خرم (نواسا) ۲۵۔ فواز مسعود (نواسا) ۲۶۔ مسعود رضوی (داماد)
- ۲۷۔ شفیق الزماں (داماد) ۲۸۔ وسیم خان (داماد) ۲۹۔ انور الدین (داماد)
- ۳۰۔ احسان علی خان (نواس داماد) ۳۱۔ محمد حنی الدین (نواس داماد) ۳۲۔ محمد کاشمیر
- ۳۳۔ احسان اور بلند اقبال کے شہر ۳۴۔ شمینہ، روبی، مسعود، ذوالجمال، فرحین، بینا، ثنا اور فواز کے
- شہر ۳۵۔ شاداب کمال (پوتی) ۳۶۔ ہانی کمال (پوتی) ۳۷۔ نیہا کمال (پوتی)
- ۳۸۔ منہ بولی بیٹی ۳۹۔ فراز مسعود (نواسا) ۴۰۔ قبرستان کا نام

معراج کے نام

سنو معراج، پلوہ کا ابھی اک فون آیا تھا
وہ کہتا تھا کہ اپنی ماں پہ کچھ اُس نے بھی لکھا ہے
کوئی مضمون، کچھ اشعار یا پھر کوئی افسانہ
جو اُس نے لکھ رکھا ہوگا مجھے اندازہ اُس کا ہے
وہ کہتا تھا، تمہاری یاد کو محفوظ کر دوں میں
ہر اک تحریر، ہر تصویر، گھر میں جو بھی رکھا ہے
وہ آرائش کی سب چیزیں وہ کپڑے وہ کھلونے سب
جنہیں تم نے بہت ہی پیار سے گھر میں سجایا ہے
ادھر جو بھی تمہاری یاد میں لکھا گیا اب تک
وہ آنسو بھی، جو سب روتی ہوئی آنکھوں سے پڑکا ہے
تمہاری ایک اک شے کی حفاظت چاہتا ہے وہ
تمہیں معلوم ہے، وہ تم سے کتنا پیار کرتا ہے
تمہاری آرزو تھی، ڈاکٹر بن جائے میرا لال

وہ اب ہے ڈاکٹر، لیکن بہت ہی نرم دل کا ہے
اُسے شعر و ادب سے بھی تمہاری طرح رغبت ہے
کبھی ہے فیض نظروں میں، کبھی غالب کو پڑھتا ہے
تمہیں معلوم ہے تم سے کچھڑ کر اُس پہ کیا بیٹی
وہ پتھر کی طرح چپ ہے، نہ ہنستا ہے نہ روتا ہے
عجب سکتے کا عالم اس پہ طاری ہے، مہینوں سے
مسلل سوچتا رہتا ہے اور خاموش رہتا ہے
اب اُس کی خامشی ٹوٹی تو یہ اُس نے کہا مجھ سے
مرے ڈیڈی، یہ گھر تو میری امی نے بنایا ہے
خبر ہے آپ کو بھی، اُن کو کتنا پیار تھا ہم سے
انہوں نے اپنے گھر کا نام ہی ”گہوارہ“ رکھا ہے
یہ میری آرزو ہے، اک کتاب ایسی مرتب ہو
جو میری ماں کی دنیا تھی، جو میری ماں کی دنیا ہے

۰ ڈاکٹر بلند اقبال (ہمارا سب سے چھوٹا بیٹا)

تمہارے بعد

آج میں سو سکا نہ ساری رات
آج تم رات بھر تھیں میرے ساتھ
تم مجھے دیکھتی تھیں، میں تم کو
ہم نے آپس میں کی نہ کوئی بات
دل میں جو کچھ تھا، ہم پہ روشن تھا
کس قدر تھے عجیب وہ لمحات

خامشی گفتگو سراپا تھی
 دل کی دھڑکن میں ساز بجتے رہے
 دور بجتی رہی تھی شہنائی
 آنکھوں آنکھوں میں خواب سجتے رہے
 روح میں ہو رہی تھی بارش سی
 اور بادل کہیں گرجتے رہے

ایک اک لمحہ بیتے جیون کا
 آکے بیٹھا ہوا تھا اپنے پاس
 سارا ماضی تھا اپنی آنکھوں میں
 زندگی آگئی تھی کتنی راس
 کس قدر مطمئن تھے ہم دونوں
 ایک لمحہ بھی ہم رہے نہ اداس

کس کو ایسی وفا ملی ہو گی
 کون خوش بخت اس قدر ہو گا
 کس کو معلوم تھا اُجڑ کے بھی
 اتنا آباد اپنا گھر ہو گا
 ساتھ چھوٹا نہیں چھڑ کے بھی
 کس کا پیار اتنا معتبر ہو گا

تم تو جا ہی چکی ہو دنیا سے
 میں بھی کچھ دن میں آنے والا ہوں
 مجھ پہ جو کچھ گزر رہی ہے یہاں
 تم کو سب کچھ سنانے والا ہوں
 زندگی کو تو آزما ہی چکا
 موت کو آزمانے والا ہوں

نہ وہ یارانے رہے اُس کے، نہ وہ دوستیاں
ایسا لگتا ہے اُسے شوقِ رفاقت نہ رہا
لوگ کہتے ہیں کہ وہ ہو گیا دنیا بیزار
زندگی سے تھا جو اک جذبہٴ رغبت نہ رہا

ٹھیک کہتے ہیں سبھی، بات وہ اک دور کی تھی
مجھ میں جو کچھ بھی تھی خوبی، وہ کسی اور کی تھی

لوگ کہتے ہیں

لوگ کہتے ہیں، حمایت وہ حمایت نہ رہا
اُس کا پہلا سا وہ اندازِ طبیعت نہ رہا
اُس کی باتوں میں جو بے نام کشش تھی، نہ رہی
اُس کے الفاظ میں وہ حسنِ لطافت نہ رہا
نہ وہ بے ساختہ فقرے، نہ وہ ہنستا چہرہ
اُس کے اندر تھا جو اک رنگِ ظرافت، نہ رہا
کوئی موضوع ہو، کہنے کی وہ بے لاگ روش
بے نیازانہ وہ اظہارِ صداقت، نہ رہا
نہ وہ بے باکی افکار، نہ آہنگِ بلند
اپنے ماحول سے وہ طرزِ بغاوت نہ رہا

مرا ایوارڈ

مرے کمرے میں جو ایوارڈ رکھے ہیں
 (جو اک شوکیس میں تم نے سجائے تھے)
 انہیں کے درمیاں میں نے
 تمہاری اک حسین تصویر بھی رکھی تھی
 تم کو یاد ہے نا؟

مراسب سے بڑا ایوارڈ تو تم تھیں
 مراسم سے بڑا اعزاز تو تم تھیں
 جو مجھ کو میرے اللہ نے دیا تھا
 مگر اب تم نہیں ہو

مرا ایوارڈ واپس لے لیا میرے خدا نے
 مراسم سے بڑا اعزاز مجھ سے چھین گیا ہے
 مگر تصویر.....!

وہ تو میرے کمرے میں رکھی ہے

مجھے جو غم ملا ہے
 وہ تو اس تصویر کی صورت
 مری آنکھوں میں، میرے دل میں بست ہے
 یہ غم میری محبت کی علامت ہے
 مرا عہد رفاقت ہے
 کوئی اس غم کو مجھ سے چھین سکتا ہے؟
 مراسم سے بڑا ایوارڈ، یہ غم ہے
 مراسم سے بڑا اعزاز، یہ غم ہے

معراج سے کچھ باتیں

آؤ معراج آؤ، کیسی ہو؟
 کیا وہاں بھی، یہاں کی جیسی ہو؟
 تم تو اپنوں میں گھر گئی ہو گی
 کتنے سپنوں میں گھر گئی ہو گی
 باوا حضرت، تمہاری امی جان
 میری ناجی، وہ میری دادی جان
 آپا جان اور تمہارے دولہا بھائی
 (اور جس نے بھی وہ حیات اپنائی)
 وہ سبھی - جو یہاں رہے مہمان
 ہاں وہ بیٹی، وہ اپنی ننھی جان
 جس کا نام ”آسمان“ رکھا تھا
 کیا یقین میں گمان رکھا تھا
 کتنی جلد اُس کا اٹھ گیا سایہ

میں اُسے دیکھ بھی نہیں پایا
 میں یہاں تھا تو وہ تھی بھارت میں
 دیکھو یہ بھی لکھا تھا قسمت میں
 میری اماں بھی ہیں وہاں معراج
 تم نے دیکھا انہیں کہاں معراج!
 مجھ کو بھی اُن کا چہرہ یاد نہیں
 بچپنا بھی رہا ہے یاد کہیں؟
 میں تو بس تین سال ہی کا تھا
 کب سے دنیا میں ہوں اکیلا سا
 اک بہن تھی، دو ایک سال بڑی
 وہ بھی اللہ کو ہو گئی پیاری
 اب تو ابّا بھی جا چکے ہیں وہاں
 اور میری وہ ”دوسری اماں“
 تم تو اُن کی بہت چہیتی تھیں
 تم تھیں زندہ، تو وہ بھی جیتی تھیں

اب تو وہ بھی وہاں ہیں، تم بھی وہاں
 اُن کی خدمت کرو بہت ہی وہاں
 جتنا آرام تم اُنہیں دو گی
 میری اماں کی بھی دُعا لو گی
 میری اماں، تمہاری ”پہلی ساس“
 تم سے ہو گی بہت ہی اُن کو آس
 تم بھی یہ بات دھیان میں رکھنا
 اک توازن اڑان میں رکھنا
 ساس وہ بھی ہیں، ساس یہ بھی ہیں
 خاص وہ بھی ہیں، خاص یہ بھی ہیں
 فرق دونوں میں کچھ نہیں رکھنا
 اُن سے برتاؤ دل نشیں رکھنا
 ”دونوں ساسوں“ کے ساتھ سارے لوگ
 میرے ہوں یا کہ وہ تمہارے لوگ
 سب ہی تم سے وہاں ملے ہوں گے

سب کے دل پھول سے کھلے ہوں گے
 تم سے تو سب ہی پیار کرتے تھے
 جان اپنی نثار کرتے تھے
 کیا وہ سب منتظر تمہارے تھے؟
 کچھ یہاں بھی تو اُن کے پیارے تھے
 میں بھی تو اُن کو یاد کرتا ہوں
 دل کو یادوں سے شاد کرتا ہوں
 سب میں رہ کر بھی ہوں یہاں تنہا
 ایسا ہو گا کوئی، کہاں تنہا!
 کاش میرا بھی انتظار کریں
 اور تم جیسا، مجھ سے پیار کریں

مبارک ہو
(معراج سے)

تمہیں مبارک، بہت مبارک
تمہارا بیٹا.....

تمہارا اوج کمال.....

وہ منتوں، مُرادوں، دُعاؤں والا
وہ اپنے اللہ سے بڑی التجاؤں والا
ہمارا بیٹا

اُسے بھی اللہ نے نوازا ہے

ایک بیٹے کا باپ اب وہ بھی بن گیا ہے
(اب اُس کی بھی تین بیٹیاں ہیں اور ایک بیٹا)

تمہیں وہ دن بھی ہیں یاد معراج
ہم بھی اکثر یہ سوچتے تھے

ہماری بھی تین بیٹیاں تھیں اور ایک بیٹا
ہمارا روشن خیال.....

اور ہم دعائیں کرتے تھے.....

ایک بیٹے سے اور اللہ نواز دے تو

ہم اُس سے کچھ بھی، کبھی نہ مانگیں گے زندگی بھر

(مگر یہ اُس کا کرم کہ اُس نے کچھ اور بچوں سے بھی نوازا)

تمہیں تو معلوم ہے کہ میں بھی تھا اپنی اماں کا ایک بیٹا

میں زندگی بھر رہا کیلا

میں چاہتا تھا کہ میرے روشن خیال کی زندگی میں وہ دن کبھی نہ آئے

جو میری تقدیر بن گیا ہے

خدا نے میری دعائیں سن لیں

اور اپنے چھوٹے سے گھر میں اوج کمال آیا

ہمارا ”گوارہ“ جگمگایا

تصویروں سے باتیں

مرے کمرے کی دیواروں پہ تصویریں ہیں جتنی
سب تمہاری ہیں

اُنہیں میں اک حسیں تصویر وہ بھی ہے
جو اکاون میں تم نے انڈیا سے مجھ کو پاکستان بھیجی تھی
وہی تصویر جب تم دو برس کی ایک دلہن..... اک بہو تھی
اور اک بیٹی کی اماں بھی
وہی تصویر اب انلارنج کر کے میں نے کمرے میں لگا دی ہے

ہماری زندگی کی یادگار
اک گم شدہ ساعت کا عکس غیر فانی

ہمارے روشن خیال کا بھی ہے ایک بیٹا
طلال روشن.....
ہماری یہ آرزو تھی.....
تم بھی دُعا بے لب تھیں
اُسے بھی مل جائے ایک بھائی
دُعا تمہاری قبول کر لی مرے خدا نے
ہمارے چھوٹے سے گھر میں عارج کمال آیا
ہمارا ”گہوارہ“ جگمگایا

(تم اُس کو بھی کاش دیکھ پاتیں)
(تم اُس کو بھی کاش.....) خیر! اب تم
دعا کرو کہ یہ دونوں بھائی۔ تلال و عارج
ہمیشہ گہوارہ محبت میں جسم و جاں کی طرح رہیں گے
ہمیشہ اک دوسرے کا سایہ بنے رہیں گے

نوجوانی کا وہ اک لمحہ
 بہت ہی خوبصورت لمحہ ساکت
 جو اپنے دامن رنگیں میں اٹھا رہ برس کی ایک لڑکی کو
 خدا کی اک امانت کی طرح محفوظ رکھے
 مجھ کو ماضی کی جھلک دکھلا رہا ہے

تم تو باؤن میں یہاں آئی تھیں
 اور اک جھونپڑی کو اپنی قسمت جان کر رہنے لگی تھیں
 کہاں سے تم کو لا کر کس جگہ میں نے بسایا تھا!
 اسے قسمت کہو یا وقت کی بے اعتنائی
 رہنماؤں کی سیاست یا کہ ہجرت کی عطا
 کچھ بھی کہو.....
 میں نے بہت ہی ظلم یہ تم پر کیا تھا
 تم سے شرمندہ ہوں، ساری عمر شرمندہ رہوں گا

مرے کمرے میں اک تصویر وہ بھی ہے
 کہ جس میں گاؤں کی گوری نظر آتی تھیں تم مجھ کو

میں جب بھی چھیڑتا تم کو
 تو کتنے فخر سے اپنا دوپٹہ سر پہ لے کر
 اک ادائے خاص سے تم مجھ سے کہتی تھیں
 ”میں اپنی اصلیت پر ہوں، مرے اندر مرا گاؤں
 ابھی تک زندہ ہے، دیکھو“
 اسی دن ہم نے سوچا تھا کہ ہندوستان جائیں گے
 اور اپنے گاؤں کو دوبارہ دیکھیں گے
 تمہارا اپا سپورٹ آیا تو اُس پر بھی وہی تصویر چسپاں تھی
 اسی تصویر کو انلارج کر کے میں نے کمرے میں لگایا ہے
 ”یہ میرے گاؤں کی گوری ہے“
 اُس کے فریم میں میری بھی وہ تصویر ہے
 جو تم نے میرے پہلے مجموعے کی خاطر منتخب کی تھی
 اسی کو دیکھ کر، کچھ سوچ کے تم نے کہا تھا
 ”آگ میں پھول“
 ”آپ کے مجموعے کا یہ نام کیسا ہے؟“
 ”بہت ہی خوب! اپنے عہد، اپنی زندگی کا ترجمان ہے یہ“
 مرا مجموعہ سن چھپن میں آیا تھا

تمہیں تو یاد ہے نا؟

ادھر دیکھو

یہ اک تصویر تم کرسی پہ بیٹھی ہو

اُسی کو میں نے اپنے مختلف ایوارڈ

اعزازات اور تمغوں کے بیچ

اس طرح رکھا ہے

کہ جیسے تم بھی اک ایوارڈ ہو میرا

غلط بھی تو نہیں ہے یہ

مراسب سے بڑا ایوارڈ تو تم تھیں

مراسب سے بڑا اعزاز تو تم تھیں

(اسی عنوان سے اک نظم بھی اب میں نے لکھی ہے)

تم اس کرسی پہ کتنی شان سے بیٹھی ہو

چہرے پر جو اک سنجیدگی ہے، اک متانت ہے

تمہاری فتح مندی کی علامت ہے

مجھ ایسے آدمی کو تم نے اک ”انساں“ بنایا ہے.....

یہ کچھ کم کار نامہ ہے؟

تمہاری ہی رفاقت میں مجھے سب کچھ ملا ہے

علم، عزت اور شہرت.....

اور خوشحالی

ہمارے گھر کی بوڑھی عورتیں کہتی ہیں

بچے مرد کی قسمت سے ہوتے ہیں مگر دولت.....

یہ دولت تو فقط بیوی کی قسمت سے ملا کرتی ہے شوہر کو

سو بیوی کا مقدر رنگ لایا

میں نے جو اک فلم کے نغمے لکھے تھے، ہٹ ہوئے ایسے

کہ میں اک ”فلمی شاعر“ بن گیا اور ریڈیو کی نوکری تاج دی

بہت مقبول جب ہونے لگے نغمے

تو میں نے ڈائلاگ اور پردہ سمیں کے منظر نامے بھی لکھے

میں فلمیں بھی بناتا اور ہدایت کار بھی ہوتا

کئی ایوارڈ مجھ کو مل چکے تھے

میری فلمیں بھی سپر ہٹ تھیں

تمہیں تو یاد ہے نا؟

آج جس کرسی پہ تم بیٹھی ہوئی ہو

یہ ہماری خوش نصیبی کی علامت ہے

اب اس تصویر کو دیکھو

جو دروازے کے اوپر ہے

یہ ہم دونوں کی وہ تصویر ہے جب ہم بہت ہی مطمئن تھے

اور ”اپنے گھر“ میں رہتے تھے

یہ ”گہوارہ“ جو ہم نے سن پچھتر میں بنایا تھا

ہماری محنتوں کا پھل ہے

میں نے فلمی دنیا چھوڑ دی تھی اور اپنی ”مادر علمی“ کے

قدموں میں (نشستہ) طالبانِ علم کی تدریس میں

مصروف رہتا تھا

اسے یوں کہیے، اپنی ذات کی تجدید، اپنے آپ کی تکمیل

میں مصروف رہتا تھا

ہماری بیٹیاں، بیٹے بھی اب تعلیم کے اعلیٰ مدارج سے گزر کر

اپنے اپنے گھر کے ہوتے جا رہے تھے

ہم نے اپنا فرض پورا کر دیا

دیکھو، ہمارے چہرے اپنے دل کا آئینہ ہیں

دیکھو تو.....

تمہارے لب پہ کیسی پُرمسرت فاتحانہ مسکراہٹ ہے

میں اب تنہا... اکیلا ہوں تو کیا

تم سے نچھڑ کر بھی تمہارے ساتھ رہتا ہوں

مرے کمرے کی دیواروں پہ تصویریں ہیں جتنی

سب تمہاری ہیں

ایک تصویر سے

تم ایک تصویر میں ہو مجھ سے خفا خفاسی
 مری طرف سے نگاہ پھیرے
 کچھ ایسے بیٹھی ہو جیسے مجھ سے کوئی شکایت ہے.....
 میری کچھ عادتیں تو تم پر گراں گزرتی ہیں
 (مجھ کو اندازہ ہو گیا ہے)
 جو ہو سکے تو
 بس ایک شاعر سمجھ کے مجھ کو معاف کر دو
 میں تم سے شرمندہ ہوں کروں کیا!
 کہ ہم سے شاعر
 خدا کے ناکارہ کارخانے سے ڈھل کے نکلے ہیں
 کتنی کمزوریاں ہیں ہم میں.....
 کسی بھی شاعر کی زندگی کو کہیں سے دیکھو
 سبھی میں میرا ہی عکس تم کو دکھائی دے گا

(مگر خدا اپنے خاص بندوں پہ کچھ زیادہ ہی مہرباں ہے)
 تم ایسی بیوی مجھے عطا کی
 سبھی کو ایسی ہی بیویاں اُس نے دی ہیں شاید
 وہ کوئی غالب ہو یا کہ اقبال
 فیض ہو یا فراز کوئی
 خدا نے اُس مال سے نوازا ہے
 جو الگ باندھ کر رکھا تھا
 جو سب سے اچھا تھا سب سے پیارا
 وہ آج جب کھو گیا ہے مجھ سے
 تو اپنی قسمت کو رورہا ہوں
 تمہیں دوبارہ تو وہ نہ بھیجے گا
 (اُس کے بس میں ہی یہ نہیں ہے)
 مگر وہ مجھ کو بلا تو سکتا ہے.....
 مجھ کو اُس جا تو بھیج سکتا ہے

ردِ عمل

تمہیں خبر ہے؟

تمہارے بیٹے، تمہارے روشن خیال نے

کیا کیا ہے گھر میں؟

تمہاری اک مسکراتی تصویر ایک دیوار پر لگا دی ہے

اور گھر کا ہر ایک منظر بدل دیا ہے

وہ گھر اُداس اور خموش سا گھر

اس اک تبسم سے کھل اُٹھا ہے

جدھر بھی دیکھوں

ہر ایک شے مسکراتی ہی ہے

ہر ایک گوشے میں، ہر طرف جو سکوت طاری تھا

پھر سے کچھ بولنے لگا ہے

ہر ایک گلدان میں سبھی پھول

تم جہاں ہو

دُعا کرو، ہم وہاں پہ پھر ایک ساتھ رہنے لگیں ہمیشہ

یقین مانو

میں اب بہت کچھ بدل گیا ہوں

پھر سے محو سخن ہیں، آپس میں ہنس رہے ہیں
تمام اسٹیج جو... ہر کھلونا مگن ہے اپنی شرارتوں میں
میں خود بھی ہنسنے لگا ہوں دیکھو

یہ آج کیا مجھ کو ہو گیا ہے؟

تمہاری آنکھوں میں جیسے میں بھی سمٹ گیا ہوں
میں اپنا غم بھول کر تمہاری نظر سے ہر شے کو دیکھتا ہوں
تمہاری تصویر

مسکراتی ہوئی یہ تصویر

زندگی کا پیام دینے لگی ہے مجھ کو

تمہارے ہونٹوں کا یہ تبسم

سبھی کو ہنسنا سکھا گیا ہے

خدا بھی شاید کہیں سے ہم سب کو دیکھ کر

مسکرا رہا ہے

فردوسِ گم شدہ

میں تم کو ہر روز دیکھتا ہوں
تمہاری آنکھوں کو چومتا ہوں
تمہاری تصویر کے سہارے
میں اپنے ماضی میں گھومتا ہوں

وہ میرا ماضی جو حال بن کر
مری نگاہوں میں آ گیا ہے
جو لمحے لمحے میں بٹ کے میرے
نفس نفس میں سما گیا ہے

میں دیکھتا ہوں وہ رات اور میں
وہ حسنِ خوابیدہ چاندنی میں
وہ سحر تھا، معجزہ تھا، کیا تھا
وہ جنت دیدہ، چاندنی میں

وہ ایک پیکر، وہ پیکر گل
جو اپنی خوشبو سے بے خبر تھا
وہ آسمان کی تھی حور کوئی
کہ چاند کوئی زمین پر تھا

تمہیں تو شاید خبر نہیں ہے
وہ رات مجھ میں ٹھہر گئی ہے
ہر ایک منظر کو ساتھ لے کر
مرے بدن میں اتر گئی ہے

مرا بدن، جس میں ایک دل ہے
وہ دل، وہ تنہا، اُداس، ویراں
وہ دل جو تم کو قریب پا کر
بنا ہوا تھا، بہار ساماں

وہ دل وہ آئینہ جس میں تم نے
کیا تھا سنگھار زندگی کا
وہ گھر کہ جس کا ہر ایک گوشہ
تھا آئینہ دار زندگی کا

وہ گھر وہ حرفِ وفا کا مخزن
وہ 'گہوارہ' دو دلوں کا
وہ گھر وہ تعبیر خواب فردا
بہشت خوابوں کے سلسلوں کا

وہ گھر.. وہ فردوس.. جو زمیں پر
ہوئی تھی آباد کھو گئی ہے
وہ زندگی جو ملی تھی تم سے
وہ مجھ سے پھر دُور ہو گئی ہے

یہاں بھی اس کے ہیں لخت جگروہاں بھی ہیں
 وہ ایک ماں ہے، خدا کی طرح ہے ہر دل میں
 وہ اپنی قبر میں آسودہ اپنے گھر کی طرح
 چراغِ راہ ہے لیکن ہر ایک منزل میں

وہی تو ہے جو مری ہم سفر ہے عمر تمام
 وہی تو ہے جو مری زیست سے عبارت ہے
 جو سب میں ہو کے بھی تقسیم 'ایک' ہے اب تک
 جو اپنی ذات میں 'توحید' کی علامت ہے

معراج کے نام

میں کینیڈا سے کراچی میں آ گیا ہوں پھر
 وہ شہر میری محبت کا جو امین بھی ہے
 مری حیات، جو ہے محو خواب پکرتنگ میں
 مری حیات، مرے گھر میں جو ملین بھی ہے

میں اس کو دیکھتا رہتا ہوں صبح و شام یہاں
 وہ اپنے بچوں میں دن رات ہے لگن کتنی
 وہ کینیڈا ہو کہ امریکہ ہو کہ پاکستان
 وہ ہر جگہ ہے مگر مجھ سے ہے لگن کتنی

ایک نئی خوشخبری

تمہیں خبر ہے؟
 تمہاری ہر آرزو کی تکمیل ہوگئی ہے
 تمہیں یہ غم تھا
 ہمارے گھر میں 'طلال' اکیلا ہے
 سوا سے بھی خدا نے ایک بھائی دے دیا ہے
 ہمارا 'عارج'
 طلال کی طرح ایک بے حد ذہین لڑکا
 تمہاری ایک آرزو تھی یہ بھی
 ہماری 'گڑیا' بھی بیٹے کی ماں بنے
 لو۔۔۔ تمہاری یہ آرزو بھی اللہ نے پوری کر دی
 ہماری گڑیا کے گھر میں ننھا سا ایک گڈا بھی آ گیا ہے
 وہ ہے 'معارج'

سبھی کو 'معارج' ہی سے نسبت ہے
 وہ معارج ہو یا کہ عارج
 یہ سب تمہاری ہی یادگاریں ہیں

اپنے بلو کے گھر بھی ننھا سا ایک بیٹا خدا نے بھیجا ہے
 نام اس کا 'جزیر' رکھا ہے
 کہہ رہا تھا 'بلند' مجھ سے
 کہ لفظ 'ترکی' ہے
 اس کے معنی ہیں 'اہل ہمت، دلیر، اعلیٰ ارادوں والا'
 پھر اس میں ایک اور بھی ہے خوبی
 سنو تو 'انگلش' کا لفظ لگتا ہے
 اس میں وہ 'غیریت' نہیں ہے
 جو ہمارے ناموں سے جھانکتی ہے
 وہاں یہ بچہ۔۔۔
 'جزیر' اپنے وطن میں اور اپنی زمین پر اجنبی نہ ہوگا
 زبان، تہذیب اور تاریخ اس کو اپنی اماں میں رکھے گی
 ماں کی ممتا کی طرح اس پر نثار ہوگی

میں اب کتنا اکیلا ہوں
تمہیں اندازہ ہے اس کا؟
یہ ننھے ننھے بچے جب اکیلا مجھ کو پاتے ہیں
تو کس حیرت سے تکتے ہیں
وہ کیا کچھ سوچتے ہوں گے
ان آنکھوں میں عجب سا اک تجسس ہے
وہ مجھ میں ڈھونڈتے ہیں تم کو
جیسے تم میرے اندر چھپی بیٹھی ہو
میں کیسے انہیں سمجھاؤں
تم مجھ میں یقیناً ہو
مگر تم مجھ سے باہر آ نہیں سکتیں

وعدہ خلائی

یہ تم نے کیا کیا معراج
اپنی آرزو پوری ہوئی تو
چپکے سے چل دیں
ہمارے درمیاں ایک عہد یہ بھی تھا
کہ ہم تم ساتھ دنیا میں رہیں گے
ساتھ ہی دنیا سے جائیں گے
مگر تم مجھ کو تنہا چھوڑ کر چل دیں
بڑی وعدہ خلائی کی۔۔۔

آخری حسرت

سنو معراج

اللہ نے تمہاری ہر دعا سن لی
تمہاری ہر تمنا آج پوری ہو گئی ہے
کاش یہ لمحات تم بھی دیکھ پاتیں
کاش کچھ دن اور جی سکتیں

مجھ وہ لمحہ یاد آتا ہے

جب تم نے عشاء کے بعد اللہ سے دعا کی تھی
مرے اوجے۔۔۔ مری گڑیا، کو تو نے
بیٹیوں سے تو نوازا ہے
انہیں ایک ایک بیٹا بھی عطا کر دے
مری یہ آخری حسرت ہے
یہ سنتے ہی میں چلا کے بولا تھا
'یہ کیا کہتی ہو؟ حسرت آخری کیسی؟'

ہمارے اور بھی بیٹے ہیں
سب کے واسطے تم کو دعائیں مانگنی ہیں
ماں ہو آخر تم

ابھی تو شادیاں ان کی ہوئی ہیں۔۔۔
اور پھر ہنستے ہوئے میں نے کہا تھا
ہاں۔۔۔ مگر تم تو ہو شیخانی،

کسی 'سید' سے کرواؤ سفارش، تو خدا بھی مان جائے گا
یہ جملہ میں نے اترا کر، بڑے ہی فخر سے تم کو ستانے کے لیے
بے سوچے سمجھے کہہ دیا تھا
یاد ہے نا؟

تم کو غصہ آ گیا تھا
تم بھی فوراً ایک شیخانی کے لہجے میں جواباً بول اٹھیں
'کیا خدا بھی آپ جیسا ہے؟
خدا بھی رنگ و نسلیت میں بٹ گیا ہے؟'
میں نے فوراً ہاتھ جوڑے

اور سوری (Sorry) کہہ کے بولا
'تم تو سنجیدہ ہو گئیں، میں نے مذاقاً کہہ دیا تھا'

کاش تم بھی آج ہوتیں
 تم بھی یہ دن دیکھ پاتیں
 کاش کچھ دن اور جی سکتیں
 تمہارے بعد عارج، آگیا
 ’کورین‘ آئی

پھر ’جزیرہ‘ اور پھر ’معارض‘
 (تین بیٹے۔۔ ایک بیٹی)
 سب کا دامن بھر دیا اللہ تعالیٰ نے

جو تم ہوتیں تو سب کو پیار کرتیں
 میرے کمرے میں سب بچوں کی تصویریں
 تمہاری اک ’حسین تصویر‘ کے ساتھ
 اس طرح رکھی ہیں
 جیسے سب تمہارے پاس بیٹھے ہیں

قطعات

اب یہ تنہائی تو ہے میرا مقدر یارب
 پھر میں کیوں اتنا پریشان رہا کرتا ہوں
 جب بھی جی چاہتا ہے اس سے کوئی بات کروں
 اس کی تصویر سے وہ بات کہا کرتا ہوں



اپنی تصویر میں وہ دیکھ رہی ہے مجھ کو
 اس کے ہونٹوں پہ ہے اک خاص تبسم بھی کہیں
 وہ تبسم کہ جو آئینہ ہے اس کے دل کا
 جیسے کچھ کہہ کے بھی ہونٹوں سے کہا کچھ بھی نہیں

وحدۂ لائشریک

کتنی مشکل سے وقت کٹتا ہے
 کچھ مرا دل ہی جانتا ہے اسے
 ایک دن اک برس کی طرح طویل
 اک برس اک صدی لگے اب تو
 جب سے ہم پچھڑے زندگی کیا ہے
 ایک بے معنی، اک فضول سی شے
 اب تو جی چاہتا ہے، موت آ جائے
 کتنی مشکل سے وقت کٹتا ہے



اک پیکر جمال ابھی تک نظر میں ہے
 محسوس ہو رہا ہے کہ جیسے وہ گھر میں ہے

اک روشنی سی پھیلی ہوئی ہے درونِ دل
 اک کہکشاں سی بکھری ہوئی چشمِ تر میں ہے

اک عالم سکوت ہے ایسا کہ یوں لگے
 اک نغمگی سی جاگی ہوئی بامِ ودر میں ہے

وہ تو چلی گئی مگر اس کے وجود کی
 خوشبو بسی ہوئی مرے شام و سحر میں ہے

یہ واہمہ ہے یا کہ حقیقت، خبر نہیں
 میں اس کا ہمسفر ہوں، وہ جس رنگِ زر میں ہے

مجھ سے کہتے ہیں کچھ میرے ساتھی
 کس لیے جی رہے ہو تم تنہا
 زندگی ایک بار ملتی ہے
 گھر بسا لو، کسی کو اپنا لو
 لوگ تو چار چار کرتے ہیں
 شادیاں بار بار کرتے ہیں
 کوئی بیوہ ہی منتخب کر لو
 مجھ سے کہتے ہیں کچھ میرے ساتھی

کاش وہ جانتے کہ میں کیا ہوں
 جو بھی ہوں، میرا دل مسلمان ہے
 'شُرک' کیسے قبول ہو کہ مرا
 'وحدہ لا شریک' --- ایماں ہے

ویب سائٹ

'بلند' کی آرزو تھی یہ بھی
 کہ اس کی امی نظر سے اوجھل نہ ہونے پائیں
 وہ جب بھی چاہے

وہ سامنے ہوں

وہ اپنی امی کو چلتا پھرتا ہمیشہ دیکھے

وہ اپنے بچوں سے بات کرتی

اور ان کی باتوں پہ مسکراتی

کبھی کبھی تہمت لگاتی

ہمیشہ اس کو دکھائی دے

گھر کے لوگ دیکھیں تو سب یہ سمجھیں

وہ آج بھی سب کے درمیاں ہیں

وہ زندہ ہیں اور سدا رہیں گی

وہ جہاں مقبرہ رابعہ دورانی ہے
ہاں وہی ہند کا جو تاج محل ثانی ہے

وہ جہاں آج تک ہے مرا بچپن آباد
وہ جہاں مرے بزرگوں کے ہیں مدفن آباد



وجد تا عمر رہا اپنی روایت کا امیں
نظم ہو یا کہ غزل، شعر وہ کہتا تھا حسین

اس نے ایلورا، اجنتا پہ لکھی جو نظمیں
اپنے فن کار کی پہچان بنی وہ نظمیں

حیدر آباد ہو موضوع کہ اورنگ آباد
وجد کے حق میں تھا ہر شہر خستہ بنیاد

سکندر علی وجد

ایک شاعر کہ بہت خوب تھا مخدوم کے بعد
وجد تھا اور مجھے محبوب تھا مخدوم کے بعد

وہ بھی اس شہر کا شاعر تھا جہاں کے تھے ولی
ہاں ولی اور سراج اور مرے داؤد و صفی

ہاں وہی شہر جسے کہتے ہیں اورنگ آباد
جہاں ایلورا، اجنتا کی رکھی ہے بنیاد

وہ ایلورا کہ اساطیر کا مخزن کہیے
وہ اجنتا جسے فردوس کا درپن کہیے

چاند بی بی ہو، محمد علی جوہر کہ حسین
فن بھی ملحوظ رکھا تیغ و قلم کے مابین

تھا وہ گاندھی کا پرستار تو مخدوم کا دوست
اشتراکی نہ تھا لیکن رہا مظلوم کا دوست

عدل و انصاف کا شیدائی شریفوں کا رفیق
صاحب علم، وطن دوست، رفیقوں کا رفیق

اس کے الفاظ میں ہر نقش کہن زندہ ہے
اس کے اشعار میں ہر صاحب فن زندہ ہے

گولکنڈہ ہو کہ ہو قلعہ دولت آباد
خلد آباد۔۔۔ کہ دنیا میں ہے جنت آباد

ہو قطب شاہ کی یا بھاگ متی کی سوغات
ملک عنبر کا ہو اعجاز کہ لاری کی صفارت

چار مینار ہو یا جامعہ عثمانیہ ہو
یا وہ آرام گہہ خواجہ گلبرگہ ہو

اپنی تاریخ کا ہر نقش ابھارا اس نے
اپنی مٹی کا ہر اک قرض اتارا اس نے



شاد و اقبال ہوں، چکبست و ولی ہوں کہ نظیر
اپنے اشعار میں کھینچی ہے سبھی کی تصویر

خطابیہ ہو کہ خود کلامی، کوئی ہنر ہو
خواص کا فن ہو یا عوامی، کوئی ہنر ہو
ہر ایک نقش اُس کا تھا دوامی، کوئی ہنر ہو

ہر ایک صنفِ سخن میں اُس کا قلم رواں تھا

ہوئے ہیں ہر ایک دور میں غالب و یگانہ
یہ بات الگ ہے کہ اُن کو سمجھا نہیں زمانہ
عزیز قیسی کو بھی حقیقت میں کس نے جانا

زمیں یہ رہ کر بھی اپنی دنیا کا آسماں تھا

وہ شاعرِ طرح دار میرا، عزیز قیسی
وہ دوست میرا، وہ یار میرا، عزیز قیسی

(مطبوعہ تکمیل، بمبئی، عزیز قیسی نمبر ۹۲، تا مارچ ۱۹۹۳ء)

عزیز قیسی

(تاریخ وفات - ۱۳۰ / ستمبر ۱۹۹۲ء، بمبئی)

وہ دوست میرا، وہ یار میرا، عزیز قیسی
وہ شاعرِ طرح دار میرا، عزیز قیسی

وہ روپ بہروپ ہو کہ عکس و صدا کی دنیا
کہ حدِ ادراک سے پرے، ماورا کی دنیا
خیال تا حرف و رنگ، حسنِ ادا کی دنیا

وہ زندگی کے ہر ایک امکان کا ترجمان تھا

میں کب سے دیکھ رہا ہوں سرورق اپنا
یہ رنگ و نور کا اعجاز ہے کہ شعر کا روپ
میں تجھ میں دیکھ رہا ہوں جو اپنی ذات کا عکس
یہ تیرے چاند کی ضو ہے کہ میرے چاند کی دھوپ؛

ابھی تو میری نظر ہے حجابِ رنگ میں گم

موجد کا سرورق

(چاند کی دھوپ)

’نظر لگے نہ کہیں تیرے دست و بازو کو؛
کہ میری آنکھ تو حیراں ہے آئینے کی طرح
یہ رنگ رنگ منقش، خیال کی دنیا
جو عکس عکس نمایاں ہے آئینے کی طرح

یہ معجزہ ہے کہ حسنِ کمالِ فنِ کاری
میں کیا کہوں، مجھے الفاظ ہی نہیں ملتے
جو کر سکیں تری توصیف، شعر کی صورت
وہ شعر، وہ مرے ہم راز ہی نہیں ملتے

حمایت علی شاعر کی کتابیں

□6172

- 1- آگ میں پھول (نظمیں، غزلیں، رباعیات)
- 2- مٹی کا قرض (نثائیاں، نظمیں، غزلیں)
- 3- تشنگی کا سفر (طویل افسانوی اور تمثیلی نظمیں اور غنائے)
- 4- ہارون کی آواز (نظمیں، غزلیں اور ایک طویل نظم)
- 5- آئینہ در آئینہ (منظوم خودنوشت سوانح حیات)
- 6- حرف حرف روشنی (منتخب کلام)
- 7- عقیدت کا سفر (سات سو سال کی نعتیہ شاعری کا انتخاب)
- 8- تجھ کو معلوم نہیں (منتخب فلمی نعماں)
- 9- چاند کی دھوپ (تازہ کلام)

☞ □6172

☞ □6172

1. *Flower in Flames* By Prof: Rajinder Singh Verma
(Panjabi University Patyala. India)
2. *Flute and Bugle* By Parkash Chander
(Editor. "Times of India" Delhi)

